

സബ്മിഷൻ

തട്ടിപ്പുകേസിൽ മുഖ്യമന്ത്രിയുടെ നിയമോപദേശകൻ ഹാജരായത് സംബന്ധിച്ച്

പ്രതിപക്ഷ നേതാവ് (ശ്രീ. രമേശ് ചെന്നിത്തല): സർ, ഏറ്റവും ഗൗരവമുള്ള ഒരു കാര്യം സഭയുടെ ശ്രദ്ധയിൽപ്പെടുത്താൻ ഞാൻ ആഗ്രഹിക്കുകയാണ്. 5 കോടി രൂപയുടെ തട്ടിപ്പ് നടത്തി എന്ന പരാതിയിൽ സംസ്ഥാന ഡയറക്ടർ ജനറൽ ഓഫ് പ്രോസിക്യൂഷൻ അഡ്വ. ശ്രീധരൻ നായർ രണ്ടാം പ്രതിയായി കോഴിക്കോട് ജൂഡീഷ്യൽ ഒന്നാം ക്ലാസ് മജിസ്ട്രേറ്റ് കോടതി കേസ് എടുക്കാനുള്ള നിർദ്ദേശം നൽകിയിരിക്കുകയാണ്. അഡ്വ. മഞ്ചേരി ശ്രീധരൻ നായരെ ഡയറക്ടർ ജനറൽ ഓഫ് പ്രോസിക്യൂഷനായി ഈ ഗവൺമെന്റാണ് നിയോഗിച്ചത്. മഞ്ചേരി ശ്രീധരൻ നായർ ഉൾപ്പെടെ 7 പേർ ഡയറക്ടർ ആയിരുന്ന നിലമ്പൂർ ഇൻസ്റ്റിറ്റ്യൂട്ട് ഓഫ് മെഡിക്കൽ സയൻസ് പ്രൈവറ്റ് ലിമിറ്റഡ് കമ്പനിയുടെ 6 ഏക്കർ 12 സെന്റ് സ്ഥലം കമ്പനിയുടെ മറ്റ് ഡയറക്ടർമാർ അറിയാതെ ഈട് നൽകി 5 കോടി രൂപ വായ്പതട്ടിപ്പ് നടത്തി എന്നുള്ളതാണ് ഇതിനകത്തെ പ്രധാനപ്പെട്ട കാര്യം. റിയൽ എസ്റ്റേറ്റ് ബിസിനസ്സിനുവേണ്ടിയാണ് ഈ തുക വായ്പ എടുത്തത്. സ്ഥലത്തിന്റെ ജപ്തി നോട്ടീസ് വന്നപ്പോഴാണ് മറ്റുള്ള ഡയറക്ടർമാർ ഇങ്ങനെ വായ്പ എടുത്തുവെന്നുള്ള വിവരം അറിയുന്നത്. അതിൽ മുൻ ഡി.എം.ഒ.യും മറ്റൊരു ഡയറക്ടറുമായ ഡോ. കെ.

ആർ. വാസുദേവൻ ഇതിനെതിരെ കോഴിക്കോട് സിറ്റി പോലീസ് കമ്മീഷണർക്കും കസബ പോലീസ് സ്റ്റേഷനിലും പരാതി കൊടുക്കുകയുണ്ടായി. ഒരു നടപടിയും സ്വീകരിച്ചില്ല. ഇതിനിടയിൽ ചില മധ്യസ്ഥ ശ്രമങ്ങൾ നടക്കുകയുണ്ടായി. അതിന്റെ വിദഗ്ദ്ധങ്ങളിലേക്ക് ഞാൻ കടക്കുന്നില്ല. അവിടെയും ഒരു നടപടി സ്വീകരിക്കാത്ത സാഹചര്യത്തിലാണ് കോഴിക്കോട് ജുഡീഷ്യൽ ഒന്നാം ക്ലാസ് മജിസ്ട്രേറ്റ് കോടതിയെ അഭയം പ്രാപിക്കേണ്ട ഒരു സാഹചര്യമുണ്ടായത്. നമ്മുടെ സംസ്ഥാനത്ത് നടക്കുന്ന കേസുകളിൽ ലീഗൽ അഡ്വൈസ് നൽകേണ്ട ഏറ്റവും പ്രധാന വ്യക്തി എന്നു പറയുന്നത് ഡി.ജി.പി. ആണ്. ഈ ഡി.ജി.പി.യെ നിലനിർത്തിക്കൊണ്ട് ഒരു കേസ് അന്വേഷിക്കാൻ കഴിയുമോ? പ്രതിയെ കേസന്വേഷണം ഏൽപ്പിക്കുന്നതിന് തുല്യമല്ലേ ഈ നടപടി എന്ന് ആലോചിക്കണം. ഒരു കേസ് കുഴിച്ച് മൂടുന്നതിന് തുല്യമല്ലേ ഈ നടപടി? യു.ഡി.എഫ്. ഗവൺമെന്റ് അധികാരത്തിൽ ഇരുന്നപ്പോൾ കേരളത്തിൽനിന്ന് നാടുകടത്തിയ ലോട്ടറി മാഫിയ ആയ സാന്റീയാഗോ മാർട്ടിനുവേണ്ടി ഹാജരാകുന്നത് മുഖ്യമന്ത്രിയുടെ നിയമോപദേശാവായ ശ്രീ. എം. കെ. ദാമോദരൻ ആണ്. ഇങ്ങനെ പോയാൽ ജിഷാ വധകേസിലെ പ്രതിയായ അൻവറിനുവേണ്ടി ശ്രീ. എം. കെ. ദാമോദരൻ ഹാജരാകുമോ എന്നുള്ളതാണ് സംശയിക്കേണ്ടത്.

എന്താണ് ഇവിടെ നടക്കുന്നത്? മുഖ്യമന്ത്രിയുടെ നിയമോപദേശാവാക് ക്രിമിനൽ കേസുകളിലെ പ്രതികൾക്കുവേണ്ടി ഹാജരാകുന്നു, ഡി.ജി.പി.(ഡയറക്ടർ ജനറൽ ഓഫ് പ്രോസിക്യൂഷൻ) ക്രിമിനൽ കേസിൽ പ്രതിയായിരിക്കുന്നു. ഈ സംസ്ഥാനത്ത് ഗവൺമെന്റ് നിയോഗിച്ചിട്ടുള്ള ഉദ്യോഗസ്ഥന്മാരുടെ സ്ഥിതിയെ സംബന്ധിച്ചാണ് ഞാൻ പറയുന്നത്. ഡി.ജി.പി. ഒരു കേസിൽ പ്രതിയാകുന്നത് ആർ.ബി.ഐ. ഗവർണ്ണർ കള്ളനോട്ട് കേസിലെ പ്രതിയാകുന്നതുപോലെയാണല്ലോ? അത് നമ്മൾ ഗൗരവമായി ആലോചിക്കേണ്ടതാണ്. എനിക്ക് പറയാനുള്ളത്, ഈ കേസ് തീരുന്നതുവരെ മഞ്ചേരി ശ്രീധരൻ നായർ എന്ന ഡയറക്ടർ ജനറൽ ഓഫ് പ്രോസിക്യൂഷനെ മാറ്റിനിർത്താൻ ഗവൺമെന്റ് തയ്യാറാകണം. അസാധാരണമായ ഒരു സാഹചര്യമാണ് ഇവിടെ ഉണ്ടായിരിക്കുന്നത്. ഡയറക്ടർ ജനറൽ ഓഫ് പ്രോസിക്യൂഷൻ ആ പദവിയിലിരിക്കാൻ യോഗ്യനല്ല എന്ന് തെളിയിക്കപ്പെട്ടിരിക്കുന്നു. ഗവൺമെന്റ് ഇക്കാര്യത്തിൽ അടിയന്തര നടപടി സ്വീകരിക്കണമെന്ന് ഞാൻ അഭ്യർത്ഥിക്കുകയാണ്.

തട്ടിപ്പുകേസിൽ മുഖ്യമന്ത്രിയുടെ നിയമോപദേശകൻ ഹാജരായത് സംബന്ധിച്ച്

മുഖ്യമന്ത്രി (ശ്രീ. പിണറായി വിജയൻ): സർ, ബഹുമാന്യനായ

പ്രതിപക്ഷനേതാവ് ഇവിടെ പ്രസ്താവിച്ച കാര്യങ്ങളിൽ കോടതിയിൽ ഒരു കേസ്

ഉണ്ട് എന്ന കാര്യം ശരിയാണ്. എന്നാൽ ആ കേസ് വരാൻ ഇടയായ സാഹചര്യം അദ്ദേഹം 'വീക്ഷണം' പത്രത്തിലൂടെ മനസ്സിലാക്കിയിട്ടുണ്ടാകുമെന്ന് ഞാൻ കരുതുന്നു.

നിലമ്പൂർ ഇൻസ്റ്റിറ്റ്യൂട്ട് ഓഫ് മെഡിക്കൽ സയൻസ് എന്ന സ്ഥാപനത്തിന്റെ ഡയറക്ടർ ബോർഡ് അംഗമായിരുന്നു ശ്രീധരൻ നായർ. ആ ഡയറക്ടർമാരിൽ ഒരാളാണ് ശ്രീധരൻ നായർ. ഡയറക്ടർ ബോർഡിന്റെ തീരുമാനത്തിന്റെ അടിസ്ഥാനത്തിൽ കെ.എഫ്.സി.-യിൽനിന്ന് 5 കോടി രൂപ വായ്പ എടുക്കാൻ തീരുമാനിച്ചു. അങ്ങനെ ആ കടം ആ സ്ഥാപനം ഏറ്റെടുത്തു. കമ്പനി നിയമപ്രകാരം ചെയർമാനും ഒരു ഡയറക്ടറും അതിൽ ഒപ്പ് വയ്ക്കണം എന്നാണ്. ചെയർമാനും പുറമേ ഒപ്പ് വച്ച ഡയറക്ടർ ശ്രീധരൻ നായരായിരുന്നു. ഇങ്ങനെയാണ് ശ്രീധരൻ നായരുടെ ബാധ്യത അങ്ങ് പറയുന്ന തരത്തിൽ ഉണ്ടാകുന്നത്. ഇപ്പോൾ പണം തിരിച്ചടയ്ക്കാൻ പ്രയാസമുണ്ടായപ്പോൾ ഉണ്ടാകുന്ന പ്രശ്നങ്ങളായിരിക്കും ഉയർന്നുവന്നിട്ടുള്ളത്. കമ്പനി അറിയാതെയാണ് ലോൺ എടുത്തതെന്ന് ഇപ്പോൾ പരാതി വന്നിട്ടുണ്ട്. കോഴിക്കോട് ജൂഡീഷ്യൽ ഫസ്റ്റ് ക്ലാസ് മജിസ്ട്രേറ്റ് കോടതിയുടെ പരിഗണനയിലാണ് ഈ പരാതി. ഈ പരാതിയെക്കുറിച്ച് മറ്റ് അഭിപ്രായങ്ങളൊക്കെ ഉണ്ടാകും. അതിലേയ്ക്കൊന്നും ഞാൻ ഇപ്പോൾ കടക്കുന്നില്ല. ഇതാണ് വസ്തുത. അപ്പോൾ ഏതെങ്കിലും ഒരു തട്ടിപ്പിന് അദ്ദേഹം

പോയതല്ല, ഒരു സ്ഥാപനത്തിന്റെ ഡയറക്ടർ ബോർഡിലെ അംഗമായിരിക്കുമ്പോൾ ആ സ്ഥാപനത്തിനുവേണ്ടി എടുത്ത വായ്പയിൽ ചെയർമാനോടൊപ്പം ഒപ്പ് ഇട്ടു എന്നതാണ് വസ്തുത.

ശ്രീ. രമേശ് ചെന്നിത്തല: ബോർഡിലെ മറ്റ് ഡയറക്ടർമാർ ആരും ഈ കേസ് അറിയുന്നില്ല. കമ്പനി തീരുമാനം തന്നെ വ്യാജമാണ്. ജപ്പി നടപടി ഉണ്ടായപ്പോഴാണ് ഡയറക്ടർ ബോർഡിലെ അംഗമായ മുൻ ഡി.എം.ഒ. വാസുദേവൻ ഉൾപ്പെടെയുള്ളവർ കേസിന് പോയത്. അങ്ങ് അദ്ദേഹത്തെ സംരക്ഷിക്കുന്നത് ശരിയല്ല. ഇതിന്റെ വസ്തുത മുഖ്യമന്ത്രി മനസ്സിലാക്കണം.

ശ്രീ. പിണറായി വിജയൻ: നേരത്തെ അങ്ങ് പറഞ്ഞതും ഇതുതന്നെയാണ്. അതിൽ അങ്ങ് മനസ്സിലാക്കേണ്ട കാര്യം ഒരു സ്ഥാപനത്തിന്റെ ഡയറക്ടർ ബോർഡ് വായ്പ എടുക്കാൻ തീരുമാനിക്കുന്നു. ഇതാണ് സംഭവിച്ചത്.

ശ്രീ. രമേശ് ചെന്നിത്തല: അങ്ങനെ ഒരു യോഗം ചേർന്നതായി യാതൊരു അറിവുമില്ല.

ശ്രീ. പിണറായി വിജയൻ: വായ്പ എടുക്കാൻ തീരുമാനിച്ചതിന്റെ അടിസ്ഥാനത്തിൽ വായ്പ എടുക്കുമ്പോൾ ബോർഡ് ചെയർമാനുപുറമേ ഒപ്പുവച്ച ഡയറക്ടർ ബോർഡ് അംഗം ശ്രീധരൻ നായരായിരുന്നു. ഇതാണ് സംഭവിച്ചത്.

ശ്രീ. രമേശ് ചെന്നിത്തല: അദ്ദേഹത്തിന്റെ പേരിൽ കേസ് എടുക്കാനാണ് കോടതി പറഞ്ഞത്.

ശ്രീ. പിണറായി വിജയൻ: അല്ല. ഇത്തരം ഒരു പരാതിയാണ് അവിടെ ഉയർന്നുവന്നിരിക്കുന്നത്. അത് കോടതിയുടെ പരിഗണനയിലാണ്.(ബഹളം)...
ഉള്ള വസ്തുത പറയേണ്ട ? വസ്തുതകൾ പറയാതിരിക്കണോ ? മഞ്ചേരി ശ്രീധരൻ നായർ എന്ന് പറയുന്ന, നിങ്ങൾ ആക്ഷേപിക്കാൻ തയ്യാറാകുന്ന ആൾ ഈ കേരളത്തിലെ ഏറ്റവും നല്ല ക്രിമിനൽ ലായെഴ്സിൽ ഒരാളാണ്. ആ അടിസ്ഥാനത്തിലാണ് അദ്ദേഹത്തെ ഞങ്ങൾ ഡി.ജി.പി. ആയി നിയമിച്ചത്. അതുകൊണ്ട് അക്കാര്യത്തിലൊന്നും ഒരുതരത്തിലുള്ള വീഴ്ചയും ഞങ്ങൾക്ക് സംഭവിച്ചിട്ടില്ല. മഞ്ചേരി ശ്രീധരൻ നായർ എന്ന് വിളിച്ച് അവർ ആക്ഷേപിക്കാൻ നോക്കിയ വ്യക്തി കേരളത്തിലെ ഏറ്റവും പ്രമുഖനായ ക്രിമിനൽ വക്കീലാണ്. അതിന്റെ അടിസ്ഥാനത്തിലാണ് ഞങ്ങൾ അദ്ദേഹത്തെ ഡി.ജി.പി. ആക്കിയത്. ഈ പറയുന്ന ആക്ഷേപത്തിന് വ്യക്തിപരമായി എന്തെങ്കിലും തട്ടിപ്പ് അദ്ദേഹം നടത്തിയെന്ന് പറയാൻ പറ്റില്ല. അത്തരം ഒരാക്ഷേപം ഇതിന്റെ ഭാഗമായി ഉന്നയിക്കുന്നത് ശരിയല്ല.

ശ്രീ. രമേശ് ചെന്നിത്തല: ബഹുമാനപ്പെട്ട മുഖ്യമന്ത്രി, അദ്ദേഹത്തിന്റെ പേരിൽ

കേസെടുക്കാൻ കോഴിക്കോട് ഫസ്റ്റ് ക്ലാസ് മജിസ്ട്രേറ്റ് കോടതി ഉത്തരവ് ഇട്ടിട്ടുണ്ട്.

ശ്രീ. പിണറായി വിജയൻ: അതാണല്ലോ അങ്ങ് പറഞ്ഞുകൊണ്ടിരുന്നത്.

അങ്ങ് പറഞ്ഞ കാര്യത്തെക്കുറിച്ചാണ് ഞാൻ പറയുന്നത്. ഇത് കോഴിക്കോട് ജൂഡീഷ്യൽ ഫസ്റ്റ് ക്ലാസ് മജിസ്ട്രേറ്റ് കോടതിയുടെ പരിണാമയിലിരിക്കുന്ന ഒരു വിഷയമാണ്. പരാതിയെക്കുറിച്ച് വ്യത്യസ്ത അഭിപ്രായങ്ങൾ ഉണ്ടാകും. ആ അഭിപ്രായങ്ങളിലേക്ക് ഞാൻ പോയിട്ടില്ല. പിന്നെയുള്ളത് ശ്രീ. എം. കെ. ദാമോദരൻ മുഖ്യമന്ത്രിയുടെ ഉപദേശകൻ ആയി എന്ന് അദ്ദേഹം പറയുകയുണ്ടായി. എം. കെ. ദാമോദരൻ മുഖ്യമന്ത്രിയുടെ ഉപദേശകനായിരിക്കുന്നത് ഏതെങ്കിലും തരത്തിലുള്ള പ്രതിഫലം പറ്റിക്കൊണ്ടല്ല, ഒരു പ്രതിഫലവും അദ്ദേഹം പറ്റുന്നില്ല. ആ നിലയ്ക്ക് അദ്ദേഹം മുഖ്യമന്ത്രിയുടെ ഉപദേശകനായിരുന്നെങ്കിൽ തുടരുകയാണ്. ഏതെങ്കിലും കേസെടുക്കുന്നതിന് അദ്ദേഹത്തിന് ഒരു തരത്തിലുള്ള വിരോധവുമില്ല. ഏത് കേസ് എടുക്കണമെന്നൊക്കെ തീരുമാനിക്കേണ്ടത് അദ്ദേഹമാണ്.

ശ്രീ. രമേശ് ചെന്നിത്തല: ഏറ്റവും പ്രധാനപ്പെട്ട ഒരു കാര്യം, ഡയറക്ടർ ജനറൽ

ഓഫ് പ്രോസിക്യൂഷൻ ആയിരിക്കുന്ന ഒരു വ്യക്തിക്കെതിരെ കോടതി കേസെടുക്കാൻ പറയുന്നു. അദ്ദേഹം നിയമോപദേശം കൊടുക്കാൻ ബാധ്യസ്ഥനായ വ്യക്തിയാണ്. അദ്ദേഹത്തിന് എങ്ങനെ ഈ സ്ഥാനത്ത് തുടരാൻ കഴിയും; അത് ശരിയായ ഒരു

നടപടിയാണോ?

ശ്രീ. പിണറായി വിജയൻ: ഏതൊരു പരാതിയും കോടതിയുടെ മുന്നിൽ വന്നാൽ അത് കോടതി പരിഗണിക്കും. ആദ്യം പരാതി വലിച്ചെറിയുകയല്ല കോടതി ചെയ്യുന്നത്. പരാതി പരിഗണിച്ചതിനുശേഷമാണ് ആ പരാതിയെക്കുറിച്ചുള്ള നിലപാട് എന്താണെന്ന് കോടതി എടുക്കുന്നത്. ഇപ്പോൾ ഒരു പരാതി കോടതിയുടെ മുന്നിൽ വന്നുവെന്ന് മാത്രമേയുള്ളൂ. ആ പരാതി വന്ന ഉടൻതന്നെ കോടതി നിഗമനത്തിൽ എത്തുകയല്ല ചെയ്യുന്നത്. അതാണ് ഇവിടെ സംഭവിച്ചിരിക്കുന്നത്.

മി. സ്പീക്കർ:ബഹളം..... നിയമവകുപ്പുമന്ത്രി, അദ്ദേഹം പറയട്ടെ...പ്ലീസ്.....നിയമവകുപ്പുമന്ത്രി പറയുന്നത് നിങ്ങൾ കേൾക്കൂ. പ്ലീസ്.....പ്ലീസ്..... പ്രതിപക്ഷ നേതാവ്, താങ്കൾ ഇത് ദയവായി കേൾക്കൂ.

ശ്രീ. പിണറായി വിജയൻ: 5 കോടി രൂപയുടെ തട്ടിപ്പ് നടത്തി എന്ന പരാതിയിൽ സംസ്ഥാന ഡയറക്ടർ ജനറൽ ഓഫ് പ്രോസിക്യൂഷൻ അഡ്വ. ശ്രീധരൻ നായർക്കെതിരെ കോടതി കേസെടുത്തുവെന്നാണ് 'വീക്ഷണം' പത്രം റിപ്പോർട്ട് ചെയ്തത്. കോടതി കേസെടുത്തുവെന്ന് പറഞ്ഞാൽ കോടതിയുടെ മുന്നിൽ ഒരു പരാതി വന്നു, ആ പരാതി സ്വീകരിച്ചുവെന്നാണ്. ആ പരാതിയെക്കുറിച്ചുള്ള നിഗമനങ്ങൾ വരട്ടെ.ബഹളം.....

മി. സ്പീക്കർ: നിയമകാര്യ വകുപ്പുമന്ത്രിയുടെ പരാമർശം. ബഹുമാനപ്പെട്ട പ്രതിപക്ഷ നേതാവിന് നിയമകാര്യ വകുപ്പുമന്ത്രി പറയുന്ന അഭിപ്രായം കേൾക്കേണ്ട. അതുകൂടി കേട്ടതിനുശേഷം അങ്ങ് സംസാരിക്കണം പ്ലീസ്.....പ്ലീസ്(ബഹളം)..... ഗവൺമെന്റിനുവേണ്ടി നിയമകാര്യ വകുപ്പുമന്ത്രി പറയട്ടെ.(ബഹളം)..... മന്ത്രി എഴുന്നേറ്റ് നിൽക്കുകയാണ്. പ്രതിപക്ഷനേതാവിന് അവസരം നൽകാം. അങ്ങ് സഭയിൽ ഉന്നയിച്ച സബ്മിഷന്റെ കാര്യത്തിൽ നിയമകാര്യ വകുപ്പുമന്ത്രി പറയുന്നത് ദയവായി കേൾക്കണം.(ബഹളം)..... അങ്ങ് അത് കേൾക്കാതെ സംസാരിക്കുന്നത് ശരിയാണോ?(ബഹളം)..... ബഹുമാനപ്പെട്ട പ്രതിപക്ഷനേതാവിന് എന്താണ് പറയാനുള്ളത്? ബഹുമാനപ്പെട്ട നിയമകാര്യ വകുപ്പുമന്ത്രി ദയവായി ഇരിക്കണം.

പട്ടികജാതി പട്ടികവർഗ്ഗ പിന്നോക്കസമുദായക്ഷേമവും നിയമവും സാംസ്കാരികവും പാർലമെന്ററികാര്യവും വകുപ്പുമന്ത്രി (ശ്രീ. എ. കെ ബാലൻ):

Sir, I am on a point of order.....

മി. സ്പീക്കർ: അങ്ങേയ്ക്ക് പോയിന്റ് ഓഫ് ഓർഡർ അനുവദിക്കാം. അങ്ങ്

ഒരു മിനിട്ട് ഇരിക്കണം.

ശ്രീ. എ. കെ. ബാലൻ: സർ, ഞാനാണ് ആദ്യം പോയിന്റ് ഓഫ് ഓർഡർ

ഉന്നയിച്ചത്.

മി. സ്പീക്കർ: ബഹുമാനപ്പെട്ട മന്ത്രിക്ക് പോയിന്റ് ഓഫ് ഓർഡർ

അനുവദിക്കാം. പ്രതിഷ്ഠനേതാവ് ഒരു മിനിട്ട് പറയട്ടെ.

ശ്രീ. രമേശ് ചെന്നിത്തല: സർ, ബഹുമാനപ്പെട്ട മുഖ്യമന്ത്രി ഇവിടെ

പറഞ്ഞത് വാസ്തവവിരുദ്ധമാണ്. ഒന്നാം ക്ലാസ്സ് മജിസ്ട്രേട്ട് കോടതി

കേസെടുക്കാൻ നിർദ്ദേശിച്ചു എന്നാണ് വ്യക്തമായി പറയുന്നത്,

കേസെടുക്കാനാണ് ആവശ്യപ്പെട്ടിരിക്കുന്നത്. സംസ്ഥാനത്തെ ഡയറക്ടർ

ജനറൽ ഓഫ് പ്രോസിക്യൂഷൻ ഇപ്പോൾ പ്രതിയാണ്.

മി. സ്പീക്കർ: ഇനി അങ്ങ് ഇരിക്കണം. ബഹുമാനപ്പെട്ട മന്ത്രി പറയട്ടെ.

.....(ബഹളം)..... ഇത് ശരിയല്ല. അങ്ങ് പറഞ്ഞുകഴിഞ്ഞു. ഇനി മന്ത്രി

പറയുന്നത് കേൾക്കണം. പ്ലീസ്... പ്ലീസ്... സാൻഡ്വിച്ച്കമായി ചെയറിന് ഒരു

കാര്യം അങ്ങയുടെ ശ്രദ്ധയിൽപ്പെടുത്താനുണ്ട്. അങ്ങയുടെ സബ്മിഷൻ ഞാൻ

അനുവദിച്ചു. ആ സബ്മിഷൻ സപ്പോർട്ടിംഗായി അങ്ങ് നൽകിയ പത്രത്തിലെ

ചിത്രം ശ്രീധരൻ നായരുടെ ചിത്രമല്ല. അത് അങ്ങ് പരിശോധിക്കണം. ഈ

ചിത്രത്തിലുള്ളത് മറ്റൊരു ശ്രീധരൻ നായരാണ്.അങ്ങ് പ്രസംഗം പൂർത്തീകരിച്ചിട്ടില്ലെങ്കിൽ പൂർത്തീകരിക്കൂ.

ശ്രീ. രമേശ് ചെന്നിത്തല: സർ, കേരളം കണ്ട ഏറ്റവും വലിയ തട്ടിപ്പ് നടത്തിയ സാന്റീയാഗോ മാർട്ടിനുവേണ്ടി മുഖ്യമന്ത്രിയുടെ ഉപദേഷ്ടാവ് ഹാജരായതിനെ അദ്ദേഹം ന്യായീകരിക്കുകയാണ് ചെയ്യുന്നത്.

മി. സ്പീക്കർ: അങ്ങ് നൽകിയ സബ്മിഷനിൽ അത് പറഞ്ഞിട്ടില്ല.

ശ്രീ. രമേശ് ചെന്നിത്തല: സർ, അതുപോലെതന്നെയാണ് ഈ കാര്യവും. ഡയറക്ടർ ജനറൽ ഓഫ് പ്രോസിക്യൂഷൻ ഒരു കേസിൽ പ്രതിയാണ്. അദ്ദേഹത്തിന് എങ്ങനെ ഈ സ്ഥാനത്ത് ഇരിക്കാൻ കഴിയും എന്നത് മുഖ്യമന്ത്രി വ്യക്തമാക്കണം. അങ്ങനെയുള്ള ആളിനെ ഈ കേസ് തീരുന്നതുവരെ മാറ്റിനിർത്താൻ തയ്യാറാവുകയല്ലേ വേണ്ടത്. അസാധാരണമായ സംഭവമാണ് ഇവിടെ ഉണ്ടായിരിക്കുന്നത്.

മി. സ്പീക്കർ: പ്ലീസ് കൺക്ലൂഡ്

ശ്രീ. രമേശ് ചെന്നിത്തല: സർ, അദ്ദേഹം എല്ലാത്തിനെയും ന്യായീകരിക്കുകയാണ്. ശ്രീ. എം. കെ. ദാമോദരൻ സാന്റീയാഗോ മാർട്ടിനുവേണ്ടി ഹാജരായതിനെ അദ്ദേഹം ന്യായീകരിക്കുന്നു. ഡയറക്ടർ

ജനറൽ ഓഫ് പ്രോസിക്യൂഷനെതിരെ കേസ് വന്നപ്പോൾ അതിനെയും ന്യായീകരിക്കുന്നു. ഇത് ശരിയായ നടപടിയാണോ? ഈ സംസ്ഥാനത്തെ നീതി നിർവഹണത്തിനതന്നെ വലിയ തോതിലുള്ള ആഘാതമേൽപ്പിക്കുന്ന നടപടിയാണിത്. അദ്ദേഹത്തെ മാറ്റിനിർത്താനുള്ള നടപടി ഗവൺമെന്റ് സ്വീകരിക്കണം.

ശ്രീ. എ. കെ. ബാലൻ: സർ, ഞാൻ ശ്രീധരൻ നായരുടെ പ്രശ്നമല്ല പറയുന്നത്. ഒരു കേസിലെ പ്രതിയാകുകയും ചാർജ്ജ്ഷീറ്റ് കൊടുക്കുകയും ചെയ്യുന്നു. കോടതിയുടെ മുന്നിൽ പ്രതിയായ ഒരാളെ ചീഫ് സെക്രട്ടറിയാകാൻ നേതൃത്വം നൽകിയ ആളാണ്..... പാഠ ഓയിൽ കേസുമായി ബന്ധപ്പെട്ടുകൊണ്ട് ചാർജ്ജ് ഷീറ്റ് കൊടുത്ത് കോടതിയിൽ പ്രതിയായിട്ടുള്ള ആൾ(ബഹളം).... ഒരു പ്രൈവറ്റ് അന്യായത്തിന്റെ ഭാഗമായി ഒരു cognizance എടുക്കാൻ കോടതി പറഞ്ഞുകഴിഞ്ഞാൽ അയാളെ ഡിസ്ക്വാളിഫൈ ചെയ്യണമെന്നാണെങ്കിൽ മുൻകാല പ്രാബല്യത്തോടുകൂടി ഇവർ നിശ്ചയിച്ച ചീഫ് സെക്രട്ടറിയെയാണ് ആദ്യം മാറ്റേണ്ടിയിരുന്നത്. (ബഹളം)..... ഇവരുടെ കാലഘട്ടത്തിലുള്ള അഡ്വക്കേറ്റ് ജനറൽ (ബഹളം).....

മി. സ്പീക്കർ: ശ്രീ. എ. കെ. ബാലൻ നിയമകാര്യ വകുപ്പുമന്ത്രികൂടിയാണ്.

ശ്രീ. എ. കെ. ബാലൻ: സർ, നൂറുകണക്കിനേക്കാൾ ഭൂമിയുമായി ബന്ധപ്പെട്ട് കോടതിയിലുള്ള കേസിൽ സ്വകാര്യ വ്യക്തിക്ക് അനുകൂലമായ നിയമോപദേശം കൊടുത്ത അഡ്വക്കേറ്റ് ജനറൽ ആരുടെ കാലത്താണ് അങ്ങനെയായിരുന്നത്.(ബഹളം).....

മി. സ്പീക്കർ: ഒരു സബ്മിഷൻ ഇത്രയും ചർച്ച അനുവദിക്കുന്നതിൽ പ്രയാസമുണ്ട്. അദ്ദേഹം നിയമകാര്യ വകുപ്പുമന്ത്രിയാണ്. അദ്ദേഹത്തിന് പറയണ്ട. ഉന്നയിച്ച സബ്മിഷനുമായി ബന്ധപ്പെട്ട വകുപ്പിന്റെ മന്ത്രിയാണ് അദ്ദേഹം.

ശ്രീ. രമേശ് ചെന്നിത്തല: സർ, ബഹുമാനപ്പെട്ട വി. എസ്. അച്യുതാനന്ദൻ മുഖ്യമന്ത്രിയും അങ്ങ് മന്ത്രിയുമായിരുന്നപ്പോൾ കേസിൽ പ്രതിയായ ശ്രീ. പി. ജെ. തോമസിനെ ചീഫ് സെക്രട്ടറിയായിക്കിട്ടത് മരണപോകരുത്. ഇങ്ങോട്ട് പറയുമ്പോൾ അങ്ങോട്ടും പറയുമെന്നറിയണം.

മി. സ്പീക്കർ: സഭയുടെ ശ്രദ്ധയിൽ അങ്ങയുടെ സബ്മിഷൻ കൊണ്ടുവന്നു, മുഖ്യമന്ത്രി അതിന് മറുപടിയും പറഞ്ഞു. ഇനി എന്താണ് അങ്ങ് ആവശ്യപ്പെടുന്നത്?

ശ്രീ. രമേശ് ചെന്നിത്തല: സർ, നിയമകാര്യ വകുപ്പുമന്ത്രി ശ്രീ. എ. കെ.

ബാലൻ എന്ത് പോയിന്റ് ഓഫ് ഓർഡറാണ് ഉന്നയിച്ചത്. ശ്രീ. വി. എസ്. അച്യുതാനന്ദൻ മുഖ്യമന്ത്രി ആയിരുന്നപ്പോൾ ശ്രീ. പി. ജെ. തോമസ് ചീഫ് സെക്രട്ടറിയായിരുന്നു. എന്ത് പോയിന്റ് ഓഫ് ഓർഡറാണുള്ളത്.

ശ്രീ. പിണറായി വിജയൻ: സർ, ബഹുമാനപ്പെട്ട പ്രതിപക്ഷനേതാവ്

പറയുന്നതുപോലെല്ല കാര്യം. കേസിൽ അന്യായക്കാരന്റെ തെളിവെടുപ്പ് പൂർത്തിയായിട്ടില്ല. തെളിവെടുപ്പ് പൂർത്തിയായശേഷം മാത്രമേ കേസ് വേണമോ എന്നതന്നെ കോടതി തീരുമാനിക്കുകയുള്ളൂ. ഇപ്പോൾ അങ്ങ് പറയുന്നതുപോലെ കേസിന്റെ കാര്യത്തിൽ ശ്രീധരൻ നായർ പ്രതിയല്ല. കാര്യം തീരുമാനിക്കാനിരിക്കുന്നതേയുള്ളൂ.

മി. സ്പീക്കർ: പ്ലീസ്..... ഇത് അവസാനിപ്പിക്കാം. പ്രതിപക്ഷനേതാവ്

സബ്മിഷൻ ഉന്നയിച്ചു, മുഖ്യമന്ത്രി മറുപടി പറയുകയും ചെയ്തു. സബ്മിഷന്റെ ഭാഗമായി ചർച്ചയില്ലെന്ന കാര്യം പ്രതിപക്ഷനേതാവിന് അറിയാവുന്നതാണ്.

പട്ടയവും ഭൂനികുതി സ്വീകരിക്കലും

ശ്രീ. സി. കൃഷ്ണൻ: സർ, എന്റെ മണ്ഡലമായ പയ്യന്നൂർ അസംബ്ലി

മണ്ഡലത്തിലെ 470 ഓളം വരുന്ന കുടുംബാംഗങ്ങൾ നേരിട്ടുകൊണ്ടിരിക്കുന്ന ഒരു

പ്രശ്നം സഭയുടെ ശ്രദ്ധയിൽപ്പെടുത്താനാണ് ഞാൻ ഈ സബ്മിഷൻ അവതരിപ്പിക്കുന്നത്. ആലപ്പടമ്പ് വില്ലേജിൽ വെളിച്ചത്തോട്, കരക്കാട്, കൂട്ടപ്പന പ്രദേശങ്ങളിൽ 85 ഓളം കുടുംബങ്ങൾ കഴിഞ്ഞ 35 വർഷമായി 50 സെന്റ് വരെയുള്ള ഭൂമി കൈവശംവച്ച് താമസിച്ചുവരികയാണ്. ഇവരിൽ 52 കുടുംബങ്ങൾക്ക് 1995-ൽ 50 സെന്റ് വീതം പ്ലോട്ട് തിരിച്ചുവെച്ചിട്ടുണ്ടെങ്കിലും ഇവരുൾപ്പെടെ ആർക്കും പട്ടയം ലഭിച്ചിട്ടില്ല. വെളിച്ചത്തോട്, കൂട്ടപ്പന, കരിയാപ്പ് പ്രദേശങ്ങളിലെ 152-ഓളം കുടുംബങ്ങളിൽനിന്ന് 1994-95-നശേഷം ഭൂനികുതി സ്വീകരിക്കുന്നില്ല. പെരിങ്ങോം വില്ലേജിൽ മടക്കാംപൊയിൽ, ചിലക്, വണ്ണാരപ്പൊയിൽ, കരിന്തടം, പൂക്കൽ, കൂവപ്പൊയിൽ, കോട്ടോൽ, അരവഞ്ചാൽ എന്നിവിടങ്ങളിലെ 60-ൽപ്പരം കൈവശക്കാരിൽനിന്നും 1996 മുതൽ വില്ലേജ് അധികൃതർ നികുതി സ്വീകരിക്കുന്നില്ല. 40 വർഷമായി താമസിക്കുന്നവരുൾപ്പെടെ 40-ൽപ്പരം കുടുംബങ്ങൾക്ക് കൈവശരേഖയും അനുവദിച്ചിട്ടില്ല. എരമം വില്ലേജിൽ എരമം, പുല്ലുപാറ, കണ്ണാപ്പള്ളിപ്പൊയിൽ പ്രദേശങ്ങളിൽ രേഖപ്രകാരം സ്ഥലം കൈവശം വയ്ക്കുന്ന 200 ഓളം കുടുംബങ്ങളിൽനിന്ന് 1997-നശേഷം നികുതി സ്വീകരിക്കുന്നില്ല. വെള്ളാറ വില്ലേജിൽ കൈവശക്കാർക്ക് രേഖയും പട്ടയവുമുള്ള

7 കുടുംബങ്ങളിൽനിന്നും 1984-നശേഷം നികുതി സ്വീകരിക്കുന്നില്ല. അതുപോലെ കഴിഞ്ഞ 30 വർഷത്തിലധികമായി വെള്ളോറ, കായപ്പൊയിൽ, കടവനാട് പ്രദേശത്ത് താമസിക്കുന്നവരിൽ ഭൂരിഭാഗവും പട്ടികജാതി പട്ടികവർഗ്ഗത്തിൽ ഉൾപ്പെട്ടവരാണ്. ഇങ്ങനെയുള്ള 123 ഓളം കുടുംബങ്ങൾക്ക് കൈവശരേഖയോ പട്ടയമോ ലഭിക്കുന്നില്ല. ഇതുൾപ്പെടെ എന്റെ മണ്ഡലത്തിലെ 470 ഓളം കുടുംബങ്ങൾ നേരിടുന്ന ഈ ഭൂപ്രശ്നത്തിൽ ഇടപെട്ട് അത് പരിഹരിക്കുകയും അർഹരായവർക്ക് കൈവശരേഖ നൽകാൻ അടിയന്തര നടപടി സ്വീകരിക്കുകയും ചെയ്യണമെന്ന് ഈ സബ്മിഷനിലൂടെ ഞാൻ അഭ്യർത്ഥിക്കുന്നു.

പട്ടയവും ഭൂനികുതി സ്വീകരിക്കലും

റവന്യൂവും ഭവനനിർമ്മാണവും വകുപ്പുമന്ത്രി (ശ്രീ. ഇ. ചന്ദ്രശേഖരൻ): സർ, പയ്യന്നൂർ എം.എൽ.എ. ശ്രീ. സി. കൃഷ്ണൻ ഉന്നയിച്ച സബ്മിഷനുള്ള മറുപടിയായിട്ട്. കണ്ണൂർ ജില്ലയിലെ തളിപ്പറമ്പ് താലൂക്കിന്റെ പരിധിയിൽ ഉൾപ്പെടുന്ന പെരിങ്ങോം, പെരിന്തട്ട, ആലപ്പടമ്പ്, കായ്കോൽ, എരമം, വെള്ളോറ, കൂറ്റൂർ, പുളിങ്ങോം, രാമന്തളി, ബെള്ളൂർ, പയ്യന്നൂർ

വില്ലേജുകളിലായി താമസിക്കുന്ന ചില കുടുംബങ്ങൾക്ക് പട്ടയം ലഭിക്കാത്തതും ഭൂമിയുടെ കൈവശക്കാരിൽനിന്ന് ഭൂനികുതി സ്വീകരിക്കാത്തതുമായ പ്രശ്നങ്ങൾ നിലനിൽക്കുന്നുണ്ട്. ഇവർ 25 വർഷത്തിലധികമായി മിച്ചഭൂമി കയ്യേറി താമസിച്ചവരാണ്. ഇവരിൽനിന്ന് ഭൂനികുതി സ്വീകരിക്കുവാനോ പട്ടയം അനുവദിക്കാനോ നിലവിൽ കേരള ഭൂപരിഷ്കരണ നിയമപ്രകാരം നിർവ്യാഹമില്ല. എങ്കിലും ഈ വിഷയം പ്രത്യേക കേസായി പരിഗണിച്ച് പ്രസ്തുത കൈവശക്കാർക്ക് പട്ടയം നൽകുന്നതിന് നടപടി സ്വീകരിച്ചുവരുന്നുണ്ട്. വെള്ളോറ വില്ലേജിലെ 113 കുടുംബങ്ങൾക്ക് പട്ടയം നൽകുന്നതുമായി ബന്ധപ്പെട്ട്, ഭൂമി അളന്നുതിരിച്ച് കൈവശക്കാരുടെ സ്കെച്ചും മഹ്സൂറും തയ്യാറാക്കുന്ന പ്രവൃത്തി പുരോഗമിക്കുന്നുണ്ടെന്ന് കണ്ണൂർ ജില്ലാ കളക്ടർ അറിയിച്ചിട്ടുണ്ട്. കൂടാതെ പെരിങ്ങോം, പെരിന്തട്ട, ആലപ്പടമ്പ്, കായ്കോൽ, എരമം, വെള്ളോറ, കൂറ്റൂർ, പുളിങ്ങോം, രാമനളി, ബെള്ളൂർ, പയ്യന്നൂർ എന്നീ വില്ലേജുകളിൽ താമസിക്കുന്ന പട്ടയം ലഭിക്കാത്തവരുടെ വിശദവിവരങ്ങൾ അടങ്ങിയ ലിസ്റ്റ് തയ്യാറാക്കുന്നതിന് ബന്ധപ്പെട്ട വില്ലേജ് ഓഫീസർമാർക്ക് കണ്ണൂർ ജില്ലാ കളക്ടർ നിർദ്ദേശം നൽകിയതായും അറിയിച്ചിട്ടുണ്ട്.

റഗുലേറ്റർ-കം-ബ്രിഡ്ജിന്റെ നിർമ്മാണം

ശ്രീ. എൻ. എ. നെല്ലിക്കുന്ന്: സർ, ഇപ്പോൾ സംസ്ഥാനത്തിന്റെ എല്ലാ

ഭാഗങ്ങളിലും മഴ ലഭിക്കുന്നുണ്ട്. കാസർഗോഡ് ജില്ലയിലും മഴ തിമർത്ത് പെയ്യുകയാണ്. ഈ സമയത്തുപോലും കാസർഗോഡ് ജില്ലയിലെ ആളുകൾ,

പ്രത്യേകിച്ചും വീട്ടമ്മമാർ വിളിച്ചുപറയുന്ന ഒരു കാര്യമാണ് കുടിവെള്ളക്ഷാമം.

ഞാനിവിടെ ഉന്നയിക്കുന്ന വിഷയത്തിന്റെ ഗൗരവം എന്താണെന്ന്

ബഹുമാനപ്പെട്ട മന്ത്രിയെ ബോധ്യപ്പെടുത്തുന്നതിന് വേണ്ടിയാണ് ഇക്കാര്യം

പറഞ്ഞത്. കാസർഗോഡ് ജില്ലയിൽ മുളിയാർ ഗ്രാമപഞ്ചായത്തിൽ

ചന്ദ്രഗിരിപ്പുഴ് കുറുകെയുള്ള പദ്ധതിയാണ് ബാവിക്കര റെഗുലേറ്റർ-കം-

ബ്രിഡ്ജ്. 1992-ലെ പ്രൊപ്പോസലാണിത്. തുടക്കത്തിൽ ഈ പ്രവൃത്തിയുടെ

അടങ്കൽ തുക 98 ലക്ഷം രൂപയായിരുന്നു. കാസർഗോഡ് ജില്ലയിലെ

പ്രധാനപ്പെട്ട വിവിധോദ്ദേശ്യ പദ്ധതിയാണിതെന്ന് ബഹുമാനപ്പെട്ട മന്ത്രിക്കും

അറിയാവുന്നതാണ്. ഈ പദ്ധതി യാഥാർത്ഥ്യമായാൽ കാസർഗോഡ്

ജില്ലയിലെ കാസർഗോഡ് മുനിസിപ്പാലിറ്റി, മുളിയാർ, ചെങ്കള, മധൂർ,

മൊഗ്രാൽപ്പള്ളൂർ എന്നീ ഗ്രാമപഞ്ചായത്തുകളിലെ 407 ഏക്കർ സ്ഥലത്തെ

കൃഷിക്കാവശ്യമായ ജലസേചനത്തിനും ഇതേ പഞ്ചായത്തുകളിലെ ജനങ്ങൾക്ക് കുടിവെള്ള പദ്ധതിയായും ഉപയോഗിക്കാം. 1995-ലാണ് ഈ പദ്ധതിക്കുള്ള അംഗീകാരം ലഭിച്ചത്. പിന്നീട് എസ്റ്റിമേറ്റ് തുക 258 ലക്ഷം രൂപയായി വർദ്ധിപ്പിക്കുകയും ചെയ്തു. രണ്ട് കരാറുകാർ ഏറ്റെടുത്തെങ്കിലും കുറച്ചുപണി ചെയ്ത് ഉപേക്ഷിച്ചുപോവുകയാണ് ചെയ്തത്. കരാറുകാർ ഓരോരുത്തരും ചെയ്ത പ്രവൃത്തികളും കൈപ്പറ്റിയ തുകയും വ്യക്തമാക്കാമോ എന്ന എന്റെ ചോദ്യത്തിന്, ആദ്യത്തെ കരാറുകാരൻ 277.42 ലക്ഷം രൂപയും രണ്ടാമത്തെ കരാറുകാരൻ 164.83 ലക്ഷം രൂപയും കൈപ്പറ്റിയെന്നാണ് സഭയിൽ അങ്ങ് തന്ന മറുപടി. രണ്ട് കരാറുകാരും ഇത്രയും രൂപ കൈപ്പറ്റിയെന്നല്ലാതെ കാസർഗോഡ് ജില്ലക്കാർ കഴിഞ്ഞ 35 വർഷമായി കുടിക്കുന്നത് ഉപ്പുവെള്ളമാണ്. മഴക്കാലത്തുപോലും കുടിക്കാൻ വെള്ളം ലഭിക്കില്ലെന്നുള്ളതാണ് ഈ പ്രശ്നത്തിന്റെ ഗൗരവം. റീ-ടെണ്ടർ വിളിക്കുമ്പോൾ മൂന്നാമതൊരു കരാറുകാരൻ പണി ഏറ്റെടുക്കുമായിരിക്കും. അയാളും ഇതുപോലെ കോടിക്കണക്കിന് രൂപ കൈപ്പറ്റി ഉപേക്ഷിച്ചുപോകും. ഈ പദ്ധതി നടക്കില്ലെന്നുള്ളതിന് തെളിവുണ്ട്. ഗവൺമെന്റ് ഉത്തരവിൽ പറയുന്നത്, “ The Government feel that the field unit of Irrigation Department failed to examine properly the actual site

condition and the feasibility of Box type caisson cut of wells before award of balance work to the contractor and also seen lapses on the part of officers in planning, investigation and execution of the scheme which was taken up in 1995. Therefore it is found necessary to conduct a departmental enquiry in this case to find out whether there were any lapses on the part of the officials in the planning, designing and execution of work എന്നാണ്. ഈ പദ്ധതി തുടങ്ങുമ്പോൾ തന്നെ ചില അപാകതകൾ പറ്റിയിട്ടുണ്ടെന്ന് ഇതിൽനിന്നും വ്യക്തമാണ്. മൂന്നാമതൊരു കരാറുകാരനെ ഏൽപ്പിച്ചാലും പദ്ധതി നടപ്പിലാക്കാൻ പോകുന്നില്ല. കോടിക്കണക്കിന് രൂപയാണ് ഇതുവരെ പാഴാക്കിയത്. അതുകൊണ്ട്, ബാവിക്കര റെഗുലേറ്റർ-കം-ബ്രിഡ്ജ് ഇപ്പോഴത്തെ സൈറ്റിൽ പൂർത്തീകരിക്കാൻ കഴിയുമോ ഇല്ലയോ എന്നുള്ള കാര്യം ബഹുമാനപ്പെട്ട മന്ത്രി വിദഗ്ദ്ധമായ ഒരു സംഘത്തെക്കൊണ്ട് പരിശോധിപ്പിക്കണം. ഒരു വ്യക്തമായ നിലപാട് ഇക്കാര്യത്തിൽ കണ്ടെത്തേണ്ടതുണ്ട്. കോടിക്കണക്കിന് രൂപ കരാറുകാർക്ക് നൽകുന്നതല്ലാതെ കുടിവെള്ളം ലഭിക്കുന്നില്ലെന്ന് മാത്രമല്ല, ജനപ്രതിനിധികളും പൊതുപ്രവർത്തകരും ഗവൺമെന്റും പഴി

കേൾക്കേണ്ടിവരികയും ചെയ്യുന്നു. അതുകൊണ്ട് ഇക്കാര്യത്തിൽ വ്യക്തമായ നിലപാട് ഉണ്ടാകണം; പരിശോധിക്കാം എന്നുള്ള മറുപടി നൽകരുതെന്ന് അഭ്യർത്ഥിക്കുകയാണ്.

റഗുലേറ്റർ-കം-ബ്രിഡ്ജിന്റെ നിർമ്മാണം

ജലവിഭവ വകുപ്പുമന്ത്രി (ശ്രീ. മാത്യു റ്റി. തോമസ്) : സർ, ബഹുമാനപ്പെട്ട അംഗം ഇവിടെ പറഞ്ഞതനുസരിച്ച് ബാവിക്കര റെഗുലേറ്റർ-കം-ബ്രിഡ്ജിന് ആദ്യം ഭരണാനുമതി ലഭിച്ചത് 1995-ലാണ്. എന്റെ കയ്യിലുള്ള റിക്കോർഡനുസരിച്ച് 2005-ലാണ് നിർമ്മാണം തുടങ്ങിയത്. കാസർഗോഡ് നഗരസഭയിലും മൂളിയാർ, ചെങ്കള, മധൂർ, മൊഗ്രാൽപുത്തൂർ എന്നീ ഗ്രാമപഞ്ചായത്തുകൾക്ക് ശുദ്ധജല വിതരണത്തിന് വെള്ളം സംഭരിക്കുക, പയസ്വിനി, കരിച്ചേരി നദികളുടെ തീരങ്ങളിൽ 407 ഹെക്ടർ സ്ഥലങ്ങളിൽ ജലസേചനം ഒരുക്കുക, ചന്ദ്രഗിരിപ്പുഴയിൽ ഉപ്പുവെള്ളം കയറുന്നത് തടയുക തുടങ്ങിയവയാണ് ഈ പദ്ധതിയുടെ ഉദ്ദേശ്യങ്ങൾ. 2005-ൽ ആരംഭിച്ച പ്രവൃത്തി പുരോഗമിക്കുമ്പോൾ സൈറ്റിൽ വന്ന വ്യതിയാനങ്ങൾക്കനുസരിച്ച് ആദ്യകരാറുകാരൻ അധികനിരക്ക് ആവശ്യപ്പെട്ടപ്പോൾ ആ കരാർ റദ്ദാക്കി.

ബാക്കി പ്രവൃത്തി ഏറ്റെടുത്ത രണ്ടാമത്തെ കരാറുകാരൻ പണി തുടർന്നുവന്നപ്പോൾ റെഗുലേറ്റർ വരുന്ന പൊഴിയുടെ അടിഭാഗം ഒലിച്ചുപോയതായി ശ്രദ്ധയിൽപ്പെട്ടു. ഇതു കാരണം ഡിസൈനിൽ മാറ്റംവരുത്തുകയും എസ്റ്റിമേറ്റ് റിവൈസ് ചെയ്യേണ്ടിവരികയും ചെയ്തു. ഒറിജിനൽ എഗ്രിമെന്റ് ഷെഡ്യൂൾ ഇല്ലാത്ത സപ്ലിമെന്ററി എഗ്രിമെന്റ് വയ്ക്കാൻ രണ്ടാമത്തെ കരാറുകാരൻ തയ്യാറാകാത്തതുകൊണ്ട് അദ്ദേഹത്തെ ഒഴിവാക്കേണ്ടിവന്നു. ഇതാണ് പ്രധാനമായും ഉണ്ടായ തടസ്സങ്ങൾ. ഇപ്പോൾ ബഹുമാനപ്പെട്ട എം.എൽ.എ. സൂചിപ്പിച്ചതുപോലെ, അടിത്തട്ട് ക്രമാതീതമായി താഴ്ന്നു മൂലം നിലവിലുള്ള സൈറ്റ് കണ്ടീഷൻ അനുസരിച്ച് നൂതന സാങ്കേതിക വിദ്യ ഉപയോഗിച്ച് പരിഹരിക്കാൻ കഴിയുമോയെന്നും ബഡ്ലെവൽ ക്രമാതീതമായി താഴ്ന്നു കാരണം കട്ട് ഓഫ് ചെയ്യാനുള്ള പ്രായോഗിക ബുദ്ധിമുട്ട് കണക്കിലെടുത്തുകൊണ്ട് പുതിയ ലോക്കേഷനിൽ റെഗുലേറ്റർ പണിയുന്നതാണോ അഭികാമ്യമെന്നും കൃത്യമായി പരിശോധിച്ചുവരികയാണ്. ഏത് സംഘമാണ് പരിശോധിക്കുന്നതെന്ന് ആലോചിക്കുന്നതാണ്.

ജലവിതരണത്തിലെ നിരന്തര തടസ്സം

ശ്രീ. തിരുവഞ്ചൂർ രാധാകൃഷ്ണൻ: സർ, കോട്ടയം പട്ടണത്തിലെ കുടിവെള്ള

പ്രശ്നം വളരെ രൂക്ഷമായിരിക്കുകയാണ്. വെള്ളമില്ലാത്ത പ്രശ്നമല്ല, പക്ഷെ നിരന്തരമായി പൈപ്പ് പൊട്ടുകയാണ്. അങ്ങനെ വരുന്നതുകൊണ്ട് ഒരു പട്ടണം മുഴുവൻ നിവൃത്തിയില്ലാത്ത സാഹചര്യത്തിലേയ്ക്ക് പോകുകയാണ്. അതുകൊണ്ട് അവിടെ ഇപ്പോൾ ഏറ്റെടുത്തിരിക്കുന്ന പണികൾ അടിയന്തരമായി തീർക്കുന്നതിനുവേണ്ടിയുള്ള നടപടി സ്വീകരിക്കുകയും ആ നടപടികൾ ത്വരിതപ്പെടുത്തുകയും വേണം. ഇപ്പോൾത്തന്നെ അതിന്റെ കരാറുകാരൻ ആ പണി പകുതിയാക്കി നിർത്തി എന്നാണ് ഞാൻ മനസ്സിലാക്കുന്നത്. അദ്ദേഹം കോടതിയിൽ ഒരു കേസും പോയിട്ടുണ്ടെന്ന് എനിക്ക് തോന്നുന്നു. ഏതായാലും ഗവൺമെന്റിന്റെ സത്വരമായ ഇടപെടലുണ്ടായി ആ പ്രശ്നത്തിന് പരിഹാരമുണ്ടാക്കണം. രണ്ടാമത്തെ പ്രധാനപ്പെട്ട പ്രശ്നം, അവിടെ വിജയപുരം കുടിവെള്ള പദ്ധതിയുണ്ട്. ആ വിജയപുരം കുടിവെള്ള പദ്ധതിയുടെ പ്രവർത്തനങ്ങൾ ഭാഗികമായിപ്പോലും പൂർത്തീകരിക്കാൻ സാധിച്ചിട്ടില്ല. അടിയന്തരമായി ആ കുടിവെള്ള പദ്ധതിയുടെ പ്രവർത്തനങ്ങൾ ആരംഭിക്കുന്നതിനുവേണ്ടിയുള്ള നടപടി എടുക്കണം. ഈ രണ്ട് പ്രധാനപ്പെട്ട കാര്യങ്ങൾ ചെയ്തുവെങ്കിൽമാത്രമേ അവിടെ കുടിവെള്ള വിതരണം റഗുലർ ആക്കാൻ സാധിക്കുകയുള്ളൂ. മൂന്നാമത്തെ പ്രശ്നം,

പൊട്ടികൊണ്ടിരിക്കുന്ന പൈപ്പുകളാണ്. ക്യാളിറ്റി വളരെ മോശമായതുകൊണ്ടാണ് പൈപ്പുകൾ പൊട്ടുന്നതെന്നാണ് വിദഗ്ധർ പറയുന്നത്. അത് മനസ്സിലാക്കി മോശമായ പൈപ്പുകൾ മാറ്റുന്നതിനുവേണ്ടിയുള്ള നടപടികളുണ്ടാകണം. ഈ മൂന്നുകാര്യങ്ങളും അടിയന്തര പ്രാധാന്യത്തോടുകൂടി ചെയ്യണമെന്നഭ്യർത്ഥിക്കുകയാണ്.

ജലവിതരണത്തിലെ നിരന്തര തടസ്സം

ജലവിഭവ വകുപ്പുമന്ത്രി (ശ്രീ. മാത്യു റ്റി. തോമസ്): സർ, കോട്ടയം നഗരത്തിലെ 30 കൊല്ലം പഴക്കമുള്ള പൈപ്പുകളിൽ ഭൂരിഭാഗവും എ.സി. പൈപ്പുകളാണ്. അവ പൊട്ടുന്നതുമൂലം ഉപഭോക്താക്കൾക്ക് ജലം കൊടുക്കാൻ കഴിയുന്നില്ലായെന്ന് മാത്രമല്ല വലിയ തോതിൽ ജലനഷ്ടം ഉണ്ടാകുകയും ചെയ്യുന്നുണ്ട്. അവിടെ എ.സി. പൈപ്പുകൾ മാറ്റി ഡെക്ട്രൽ അയൺ (ഡി.ഐ.) പൈപ്പുകൾ ഘട്ടംഘട്ടമായി സ്ഥാപിച്ചുവരികയാണ്. പേരൂർ ടീറ്റ്മെന്റ് പ്ലാന്റിൽനിന്ന് കോട്ടയം ഓഫീസ് ജലസംഭരണിവരെ ഇപ്പോഴുള്ള 600 m.m എ.സി. പൈപ്പുകൾ മാറ്റി 1000 m.m ഡി.ഐ. പൈപ്പുകൾ സ്ഥാപിക്കുന്ന പ്രവൃത്തി അന്തിമഘട്ടത്തിലാണ്. വിജയപുരം പദ്ധതി എന്ന് ബഹുമാനപ്പെട്ട അംഗം ഉദ്ദേശിച്ചത് വിപുലീകരണ പദ്ധതിയാണെന്ന് എനിക്ക് തോന്നുന്നു.

ശ്രീ. തിരുവഞ്ചൂർ രാധാകൃഷ്ണൻ: സർ, വിജയപുരം പദ്ധതി പുതിയ പദ്ധതിയാണ്.

ശ്രീ. മാത്യു റ്റി. തോമസ്: സർ, അത് പ്രത്യേകമായി എഴുതിത്തന്നാൽ ഞാൻ പരിശോധിച്ച് മറുപടി പറയാം. വിജയപുരം പദ്ധതിയെക്കുറിച്ച് ഞാൻ കൃത്യമായി മനസ്സിലാക്കിയിട്ടില്ല. വിപുലീകരണ പദ്ധതി കോട്ടയം ജില്ലയെ സംബന്ധിച്ചുണ്ട്. കോട്ടയം ജലവിതരണ പദ്ധതി വിപുലീകരിക്കുന്നതിന്റെ ഭാഗമായി എ.സി. പൈപ്പുകൾക്കുപകരം ഡി.ഐ. പൈപ്പുകൾ സ്ഥാപിക്കുന്നതുൾപ്പെടെയുള്ള ഒരു പദ്ധതി കേരള വാട്ടർ അതോറിറ്റി തയ്യാറാക്കിയിട്ടുണ്ട്. അതുപോലെതന്നെ, കോട്ടയം നഗരത്തിലും സമീപ പഞ്ചായത്തുകളിലും എ.സി. പൈപ്പുകൾ മാറ്റുന്നതിന് 27.64 കോടി രൂപ ബഹുമാനപ്പെട്ട ധനകാര്യ വകുപ്പുമന്ത്രി അവതരിപ്പിച്ച ബഡ്ജറ്റിൽ പ്രത്യേക നിക്ഷേപ പദ്ധതിയിലുൾപ്പെടുത്തിയിട്ടുണ്ട്. അതുപോലെതന്നെ ഈ പൈപ്പുകൾ പൊട്ടുന്നത് യഥാസമയം നന്നാക്കുന്നതിനും ലീക്കുണ്ടാകുന്നത് ശരിയാക്കുന്നതിനുംവേണ്ടി ബ്ലൂ ബ്രിഗേഡ് സംവിധാനവും പ്രവർത്തിച്ചുവരുന്നുണ്ട്. അങ്ങുദ്ദേശിച്ച വിജയപുരം പദ്ധതിയുടെ വിശദാംശങ്ങൾ പരിശോധിച്ച് നടപടി സ്വീകരിക്കുന്നതാണ്.

വൈദ്യുതി കണക്ഷനുകൾക്കുള്ള നിരക്ക്

ശ്രീ. റോഷി അഗസ്റ്റിൻ: സർ, കാർഷികാവശ്യത്തിനുവേണ്ടി കർഷകർ എടുത്തിട്ടുള്ള ശ്രീ ഫേസ് കണക്ഷൻ വൈദ്യുതി നിരക്കിൽ വൻ വർദ്ധനയാണുണ്ടായിട്ടുള്ളത്. പഴം, പച്ചക്കറികൾ, പയർ വർഗ്ഗങ്ങൾ, താരിഫ് വിളകൾ എന്നിവയുടെ കൃഷിക്ക് പുറമെ നാണ്യവിളകൾക്കാവശ്യമായ ജലസേചനത്തിനും എൽ.റ്റി. ഫേസ് സ്കീമിൽപ്പെടുത്തി കർഷകർക്ക് സബ്സിഡി നൽകിയിരുന്നു. എന്നാൽ ഏലം, കാപ്പി, റബ്ബർ, കുരുമുളക്, തെങ്ങ് തുടങ്ങിയ കൃഷികൾക്ക് നൽകുന്ന വൈദ്യുതി ഒരു താരിഫിലും ഉൾപ്പെടുത്താത്തതിനാൽ ഇത്തരം കൃഷികൾക്കാവശ്യമായ ജലസേചനത്തിനായി എടുത്തിട്ടുള്ള വൈദ്യുതി എൽ.റ്റി. IV താരിഫിലാണ് കണക്കാക്കുന്നത്. തന്മൂലം യൂണിറ്റിന് 5.20 രൂപയാണ് കർഷകർ അടയ്ക്കേണ്ടിവരുന്നത്. ഇപ്രകാരമുള്ള ഭീമമായ വൈദ്യുതി നിരക്ക് ചെറുകിട കർഷകർക്ക് അടയ്ക്കാനാകാത്തതിനാൽ ഇടുക്കി ജില്ലയിലെ നിരവധി കർഷകരുടെ വൈദ്യുതി കണക്ഷനുകൾ വിച്ഛേദിക്കുന്നതിന് നടപടി സ്വീകരിച്ചുവരികയാണ്. സംസ്ഥാന സർക്കാരിന്റെ 2016-17 ബഡ്ജറ്റ് പ്രസംഗത്തിൽ 5 ഹെക്ടറിൽ താഴെ നാണ്യവിളകൾ ഒഴികെയുള്ള കാർഷികവിളകൾക്ക് നിലവിൽ വൈദ്യുതി സബ്സിഡി നൽകുമെന്നും ഈ

സൗജന്യം നാണ്യവിളകൾക്കുകൂടി ലഭ്യമാക്കുമെന്നും പറഞ്ഞിട്ടുണ്ട്. ഏലം ഉൾപ്പെടെ 5 ഹെക്ടറിൽ കൂടുതൽ കൃഷി ചെയ്യുന്നവരുടെ വൈദ്യുതി ചാർജ്ജ് കുറയ്ക്കുവാനായി ആ വിഭാഗത്തിന്റെ താരിഫ് പിൻവലിക്കുമെന്നും ഇതുവഴി പ്രതിവർഷമുണ്ടാകുന്ന 30 കോടി രൂപയുടെ അധിക ബാധ്യത ഏറ്റെടുക്കാൻ കെ.എസ്.ഇ.ബി. ലിമിറ്റഡിന് സർക്കാർ സാമ്പത്തിക സഹായം നൽകുമെന്നും പ്രഖ്യാപിച്ചിരുന്നു. ഇതിനെത്തുടർന്ന് കാർഷികവിളകളുടെ ജലസേചനത്തിനായി കർഷകർ എടുത്തിട്ടുള്ള വൈദ്യുതി കണക്ഷൻ വിച്ഛേദിക്കുന്നത് ഒഴിവാക്കുന്നതിനും വിലത്തകർച്ചയും കാലാവസ്ഥാ വ്യതിയാനവുംമൂലം കഷ്ടപ്പെടുന്ന കർഷകർക്ക് ആശ്വാസകരമാകുന്നതിനായി എൽ.റ്റി.ഐ. കണക്ഷൻ നൽകുന്ന സബ്സിഡി സർക്കാർ കെ.എസ്.ഇ.ബി. ലിമിറ്റഡിന് നേരിട്ട് കൈമാറുന്നതിനും വൈദ്യുതി നിരക്കിലുള്ള ഇളവ് വൈദ്യുതി ബില്ലിൽത്തന്നെ ലഭിക്കത്തക്ക രീതിയിൽ നടപടി സ്വീകരിക്കണമെന്നുമാണ് എന്റെ സബ്മിഷൻ.

വൈദ്യുതി കണക്ഷനുകൾക്കുള്ള നിരക്ക്

വൈദ്യുതിയും ദേവസ്വവും വകുപ്പുമന്ത്രി (ശ്രീ. കടകംപള്ളി സുരേന്ദ്രൻ): സർ, സംസ്ഥാനത്ത് വൈദ്യുതി നിരക്കുകൾ നിശ്ചയിക്കുന്നതിനുള്ള അധികാരം വൈദ്യുതി നിയമം 2003-ലെ 62, 64, 86 എന്നീ വകുപ്പുകൾ പ്രകാരം സംസ്ഥാന വൈദ്യുതി

റെഗുലേറ്ററി കമ്മീഷനിൽ നിക്ഷിപ്തമാണ്. 14-08-2014-ലെ താരിഫ് പരിഷ്കരണ ഉത്തരവുപ്രകാരം എല്ലാ വിഭാഗം ഉപഭോക്താക്കളുടെയും വൈദ്യുതി നിരക്ക് (കാർഷികാവശ്യത്തിനൾപ്പെടെയുള്ളവ) പരിഷ്കരിച്ചിരുന്നു. പരിഷ്കരിച്ച നിരക്കുകൾ 16-08-2014 മുതൽതന്നെ പ്രാബല്യത്തിൽ വന്നിട്ടുണ്ട്. 14-08-2014-ലെ താരിഫ് പരിഷ്കരണ ഉത്തരവുപ്രകാരം ഭക്ഷ്യവിളകളായ ധാന്യങ്ങൾ, പയറുവർഗ്ഗങ്ങൾ, പച്ചക്കറികൾ, പഴങ്ങൾ മുതലായവയുടെ കൃഷികൾക്കാവശ്യമായ വൈദ്യുതി എൽ.റ്റി. V എ കാർഷിക താരിഫിലും കോഴി, പട്ടന്തൽപ്പുഴു, മുയൽ, കന്നുകാലി, പന്നിവളർത്തൽ കേന്ദ്രങ്ങൾ, ചെമ്മീൻ കൃഷി, അലങ്കാര മത്സ്യമുൾപ്പെടെയുള്ള മത്സ്യവളർത്തൽ കേന്ദ്രങ്ങൾ, അഗ്രികൾച്ചറൽ നല്ലികൾ, കൂൺ കൃഷി, പുഷ്പ കൃഷി, ടിഷ്യൂ കൾച്ചർ, അക്വാകൾച്ചർ എന്നിവയ്ക്കുള്ള വൈദ്യുതി എൽ.റ്റി V ബി കാർഷിക താരിഫിലുമാണ് നൽകിവരുന്നത്. 16-08-2014 മുതൽ എൽ.റ്റി. V എ കാർഷിക വിഭാഗത്തിൽപ്പെടുന്ന ഉപഭോക്താക്കളുടെ എനർജി ചാർജ്ജ് യൂണിറ്റിന് 2 രൂപയും ഫിക്സ്ഡ് ചാർജ്ജ് പ്രതിമാസം 8 രൂപയുമാണ്. നിലവിൽ ടി. വിഭാഗത്തിലുള്ള കാർഷിക ഉപഭോക്താക്കൾക്ക് ഗവൺമെന്റ് 85 പൈസ നിരക്കിൽ സബ്സിഡി നൽകി വരുന്നതിനാൽ 115 പൈസ നിരക്കിൽ ഇവർ വൈദ്യുതി ചാർജ്ജ് നൽകിയാൽ മതിയാകും. എൽ.റ്റി. V ബി താരിഫ് വിഭാഗത്തിൽപ്പെടുന്ന

ഉപഭോക്താക്കൾക്ക് എനർജി ചാർജ്ജിനത്തിൽ യൂണിറ്റ് ഒന്നിന് 2.50 രൂപയും ഫിക്സ്ഡ് ചാർജ്ജ് പ്രതിമാസം ഒരു കിലോ വാട്ടിന് 8 രൂപയുമാകുന്നു. എന്നാൽ നാണ്യവിളകളുടെ കൃഷിക്കാവശ്യമായ വൈദ്യുതിക്ക് 14-08-2014 വരെ ഒരു പ്രത്യേക താരിഫ് വൈദ്യുതി റെഗുലേറ്ററി കമ്മീഷൻ അനുവദിച്ചുനൽകാത്തതിനാൽ ഭക്ഷ്യവിളകളുടെ താരിഫായ എൽ.റ്റി. V എ തന്നെ നൽകിവന്നിരുന്നു. എന്നാൽ എച്ച്.റ്റി. വിഭാഗത്തിൽപ്പെടുന്ന നാണ്യവിള തോട്ടങ്ങളെ 1983 മുതൽ തന്നെ എച്ച്.റ്റി.1 വ്യാവസായിക വിഭാഗത്തിൽ ഉൾപ്പെടുത്തിയാണ് ബിൽ ചെയ്തവന്നിരുന്നത്. 14-08-2014-ലെ താരിഫ് പരിഷ്കരണ ഉത്തരവോടുകൂടി നാണ്യവിള കൃഷിയ്ക്കുള്ള വൈദ്യുതിയുടെ താരിഫ് വ്യാവസായിക താരിഫ് കാറ്റഗറിയിൽ ഉൾപ്പെടുത്തിയതിനാൽ എൽ.റ്റി. IV എ യൂണിറ്റ് ഒന്നിന് 5.20 രൂപ ക്രമത്തിൽ എനർജി ചാർജ്ജും 10 കിലോവാട്ട് വരെ കണക്ടഡ് ലോഡുള്ള ഉപഭോക്താക്കളിൽനിന്ന് പ്രതിമാസം 100 രൂപ ഫിക്സ്ഡ് ചാർജ്ജും 10 കിലോവാട്ടിനുമുകളിൽ കണക്ടഡ് ലോഡുള്ള ഉപഭോക്താക്കളിൽനിന്ന് പ്രതിമാസം കിലോവാട്ടിന് 60 രൂപ ക്രമത്തിൽ ഫിക്സ്ഡ് ചാർജ്ജും ഈടാക്കി വരുന്നുണ്ട്. എന്നാൽ കേരകർഷകർക്ക് എൽ.റ്റി V എ-യിൽത്തന്നെയാണ് വൈദ്യുതി നൽകിവരുന്നത്. നാണ്യവിള കൃഷിക്ക് ജലത്തിന്റെ ആവശ്യകത വളരെ കുറവുമാത്രം

മതിയെന്നും യന്ത്രവൽകൃത കൃഷിരീതികൾ കൂടുതൽ അവലംബിക്കാത്തതിനാലും വൈദ്യുതിയുടെ ആവശ്യകത വളരെ കുറച്ചുമാത്രം മതിയാകുമെന്നും വിലയിരുത്തിയാണ് നാണ്യവിളകൾക്ക് വ്യാവസായിക താരിഫിന്റെ നിരക്കിൽ വൈദ്യുതി നൽകിയാൽ മതിയെന്ന് സംസ്ഥാന റഗുലേറ്ററി കമ്മീഷൻ ഉത്തരവിറക്കിയത്. ഈ ഉത്തരവിന്റെ അടിസ്ഥാനത്തിൽ ബുദ്ധിമുട്ടിലായ ചെറുകിട കർഷകരെ സഹായിക്കുന്നതിന് നാണ്യവിളകൾ, ഭക്ഷ്യവിളകളോടൊപ്പം ഇടവിളകളായി കൃഷി ചെയ്യുന്ന സന്ദർഭങ്ങളിൽ ഭക്ഷ്യവിളകൾ നാണ്യവിളകളേക്കാൾ കൂടുതൽ അളവിൽ കൃഷി ചെയ്തിട്ടുണ്ടെങ്കിൽ അത്തരം കർഷകർക്ക് കുറഞ്ഞ താരിഫായ എൽ.റ്റി. V എ താരിഫ് നൽകാനുള്ള ഉത്തരവ് 04-06-2015-ൽ ഇറക്കുകയും അതിന് സംസ്ഥാന റെഗുലേറ്ററി കമ്മീഷന്റെ അനുമതി 04-02-2016-ൽ വാങ്ങുകയും ചെയ്തിട്ടുണ്ട്. കൂടാതെ സംസ്ഥാന വൈദ്യുതി റെഗുലേറ്ററി കമ്മീഷന്റെ 04-02-2016-ലെ ഉത്തരവുപ്രകാരം കാപ്പി കർഷകർക്കു കൂടി ഭക്ഷ്യവിളകൾക്കുള്ള താരിഫ് പ്രകാരം വൈദ്യുതി നൽകിവരുന്നുണ്ട്. ആകെയുള്ള 4.75 ലക്ഷം വരുന്ന കാർഷിക ഉപഭോക്താക്കളിൽ ഏകദേശം പതിനായിരത്തിൽ താഴെ ഉപഭോക്താക്കൾ മാത്രമേ നാണ്യവിള കൃഷി ചെയ്യുന്നവരായി ഉള്ളൂ. ഇതിൽതന്നെ ഏറിയ പങ്കും ഇടുക്കി, വയനാട് ജില്ലയിൽപ്പെട്ടവരാണ്. തൊടുപുഴ സർക്കിളിന്

കീഴിൽത്തന്നെ 7500 ഓളം ഉപഭോക്താക്കൾ ഏലം കർഷകരാണ്. നാണുവിള ഉപഭോക്താക്കളുടെ താരിഫ് എൽ.റ്റി IV എ യിലേയ്ക്ക് മാറ്റിയതിനുശേഷം കൃഷിഭവൻ മുഖേന ഇവരുടെ വൈദ്യുതി ചാർജ്ജ് ഒടുക്കുന്നതായി കാണുന്നില്ല. അതാണിപ്പോൾ പ്രശ്നമായിരിക്കുന്നത്. ആയതിനാൽ ഇവരുടെ വൈദ്യുത ബന്ധം വിച്ഛേദിക്കേണ്ടതായിട്ടുള്ള സ്ഥിതിവിശേഷം സംജാതമായിരിക്കുകയാണ്. വൈദ്യുതി റെഗുലേറ്ററി കമ്മീഷൻ നിശ്ചയിച്ചുനൽകുന്ന നിരക്കുകളിന്മേൽ ഇളവുകൾ അനുവദിക്കുന്നതിന് വിതരണ ലൈസൻസിയായ കെ.എസ്.ഇ.ബി. ലിമിറ്റഡിന് നിയമപ്രകാരം അധികാരമില്ല. എന്നാൽ 2003-ലെ കേന്ദ്ര വൈദ്യുതി നിയമം 65-ാം വകുപ്പനുസരിച്ച് ഏതൊരു വിഭാഗത്തിലെ വൈദ്യുതി ഉപഭോക്താവിനും സബ്സിഡി അനുവദിക്കുന്നതിന് സംസ്ഥാന സർക്കാർ തീരുമാനിക്കുന്നപക്ഷം അത്തരം സബ്സിഡി മുൻകൂറായി വൈദ്യുതി വിതരണ ലൈസൻസിക്ക് ലഭ്യമാക്കാനും അങ്ങനെ വിവിധ ഉപഭോക്താക്കൾക്ക് നിലവിലുള്ള നിരക്കിൽ ഇളവുകൾ അനുവദിച്ചുകൊണ്ട് വൈദ്യുതി ചാർജ്ജ് ഈടാക്കാനും വ്യവസ്ഥ ചെയ്തിട്ടുണ്ട്. പക്ഷെ അങ്ങിവിടെ ചൂണ്ടിക്കാണിച്ച 2016-17-ലെ ബഡ്ജറ്റ് ഞാൻ പരിശോധിച്ചു. അതിൽ മുഖ്യമന്ത്രിയുടെ ബഡ്ജറ്റ് പ്രസംഗത്തിൽ നാണുവിള കൃഷിക്കാർക്ക് താരിഫ് ഇളവ് അനുവദിക്കാൻ കെ.എസ്.ഇ.ബി.ക്ക് 30 കോടി രൂപ സഹായം നൽകുമെന്ന്

പറഞ്ഞിട്ടുള്ളതല്ലാതെ ബഡ്ജറ്റിന്റെ ഉള്ളടക്കത്തിൽ അതൊന്നുംതന്നെ കാണുന്നില്ല. ഈ സാഹചര്യത്തിൽ ഇപ്പോൾ നിരക്കിളവ് അനുവദിക്കാൻ സാധിക്കില്ലായെന്ന കാര്യമാണ് സഭയെ അറിയിക്കാനുള്ളത്.

സമഗ്ര കുടിവെള്ള പദ്ധതി

ശ്രീ. ഷാഫി പറമ്പിൽ : സർ, പാലക്കാട് നിയോജകമണ്ഡലത്തിൽ ഏകദേശം നൽപ്പത്തയ്യായിരത്തോളം ആളുകൾ താമസിക്കുന്ന ഒരു പഞ്ചായത്താണ് പിരായിരി പഞ്ചായത്ത്. ഇരുപത്തയ്യായിരത്തോളം ആളുകൾ താമസിക്കുന്ന മാത്തൂർ പഞ്ചായത്ത് വലിയ ഭൂപ്രദേശമാണ്. ഒരു പഞ്ചായത്തിൽ 21 വാർഡും മറ്റൊരു പഞ്ചായത്തിൽ 17 വാർഡുമാണുള്ളത്. ഈ രണ്ടുസ്ഥലത്തേയും സമഗ്ര കുടിവെള്ള പദ്ധതിക്കുവേണ്ടിയുള്ള പ്രവർത്തനങ്ങൾ കഴിഞ്ഞ ഗവൺമെന്റിന്റെ കാലത്ത് ആരംഭിച്ചിരുന്നു. എസ്റ്റിമേറ്റുകളൂടെ, പ്ലാനും ഡിസൈനും ഡി.പി.ആർ-ഉം എല്ലാം തയ്യാറാക്കി വാട്ടർ അതോറിറ്റി വഴി ഗവൺമെന്റിലേയ്ക്കെത്തി, നബാർഡിന്റെ പരിഗണനയിലേയ്ക്ക് ആ പദ്ധതി സമർപ്പിക്കുന്നുവെന്നാണ് ഇലക്ഷൻ സമയത്ത് അറിയാൻ കഴിഞ്ഞത്. കഴിഞ്ഞ തെരഞ്ഞെടുപ്പ് സമയത്ത് പാലക്കാട് 42 ഡിഗ്രിയിൽ അധികം ചൂട് അനുഭവപ്പെടുകയും കുടിവെള്ളത്തിന് വലിയ പ്രയാസമുണ്ടാവുകയും ചെയ്ത ഒരു സാഹചര്യമുണ്ടായി. എം.എൽ.എ.

ഫണ്ടിൽനിന്നും മറ്റും അനുവദിച്ച ചെറുകിട കുടിവെള്ള പദ്ധതികൊണ്ട് ഭൂരിഭാഗം വരുന്ന അവിടത്തെ ജനങ്ങളുടെ കുടിവെള്ളാവശ്യം മീറ്റ് ചെയ്യാൻ സാധിക്കുന്നില്ല. ഒരു സമഗ്ര കുടിവെള്ള പദ്ധതി അനിവാര്യമാണ്. പാലക്കാടിന്റെ പ്രകൃതി പ്രത്യേകതകൾകൂടി പരിഗണിച്ച് അങ്ങ് ഈ പദ്ധതിക്ക് അനുമതി നൽകണമെന്ന് അഭ്യർത്ഥിക്കുന്നു.

സമഗ്ര കുടിവെള്ള പദ്ധതി

ജലവിഭവ വകുപ്പുമന്ത്രി (ശ്രീ. മാത്യു റ്റി. തോമസ്) : സർ, ബഹുമാനപ്പെട്ട അംഗം സൂചിപ്പിച്ച രണ്ടു പഞ്ചായത്തുകളിൽ പൂർണ്ണമായും ജലവിതരണം നടത്താൻ ഇപ്പോഴത്തെ പദ്ധതികൾ പര്യാപ്തമല്ല. സ്രോതസ്സിന്റെ അപര്യാപ്തതയും ജലവിതരണത്തെ പ്രതികൂലമായി ബാധിക്കുന്നുണ്ട്. അതുകൊണ്ട് പിരായിരി, മാത്തൂർ, കോട്ടായി എന്നീ പഞ്ചായത്തുകൾക്കായി ഒരു സമഗ്ര കുടിവെള്ള പദ്ധതി ജല അതോറിറ്റി വിഭാവന ചെയ്ത് എഞ്ചിനീയർ റിപ്പോർട്ട് തയ്യാറാക്കിയിട്ടുണ്ട്. ഈ പദ്ധതിയുടെ സ്രോതസ്സ് കണ്ടുപിടിച്ചിട്ടുണ്ട്. 12.5 ദശലക്ഷം ലിറ്റർ ശേഷിയുള്ള ജല ശുദ്ധീകരണശാലയും മൂന്ന് പഞ്ചായത്തുകളിലും ഉന്നതതല ജലസംഭരണികളും ഇവയ്ക്കുള്ള പമ്പിംഗ് മെയിനുകളും പമ്പ്സെറ്റും ഉൾപ്പെടുന്ന പദ്ധതിയുടെ അടങ്കൽത്തുക 35 കോടി 10 ലക്ഷം രൂപയാണ്. പാലക്കാട് ജില്ലയുടെ

Comprehensive District Plan (CDP)-ൽ ഈ പദ്ധതി ഉൾപ്പെടുത്തിയിട്ടുണ്ട്. നടപടികൾ സ്വീകരിച്ചുവരുന്നു.

കൊച്ചി തുറമുഖം നേരിടുന്ന പ്രശ്നങ്ങൾ

ശ്രീ. ജോൺ ഫെർണാണ്ടസ് : സർ, ഇന്ത്യയിലെ 8 മേജർ തുറമുഖങ്ങളിൽ ഒന്നാണ് കൊച്ചി തുറമുഖം. കേരളത്തിന്റെ സമ്പദ്ഘടനയ്ക്കും വ്യാവസായിക പുരോഗതിക്കും കൊച്ചി തുറമുഖം വലിയ പങ്കുവഹിച്ചിട്ടുണ്ട്. ഇന്ന് കൊച്ചി തുറമുഖം വല്ലാത്ത പ്രതിസന്ധി നേരിട്ടുകൊണ്ടിരിക്കുകയാണ്. ചരിത്രപ്രാധാന്യമുള്ള കൊച്ചി തുറമുഖത്തിന്റെ പ്രവർത്തനങ്ങൾ ഏറെക്കുറെ നിലച്ച മട്ടിലാണ്. അന്താരാഷ്ട്ര കപ്പൽ ചാലിന്റെ സാമീപ്യമുള്ളതുകൊണ്ടാണ് അന്താരാഷ്ട്രതലത്തിൽത്തന്നെ കണ്ടെയ്നർ ട്രാൻഷിപ്മെന്റ് ടെർമിനൽ ആരംഭിക്കാൻ തീരുമാനിച്ചത്. ഇന്ത്യയിൽ ആദ്യമായി കണ്ടെയ്നർ കൈകാര്യം ചെയ്യേണ്ടുന്നതാണ് കൊച്ചി തുറമുഖത്താണ്. അന്താരാഷ്ട്ര കണ്ടെയ്നർ ടെർമിനൽ സ്ഥാപിക്കുന്നതുമായി ബന്ധപ്പെട്ട് ദുബായ് പോർട്ട് വേൾഡുമായി കരാറുണ്ടാക്കി. ആ കരാറിന്റെ അടിസ്ഥാനത്തിലാണ് 2011 മുതൽ അന്താരാഷ്ട്ര കണ്ടെയ്നർ ടെർമിനൽ പ്രവർത്തിച്ചുവരുന്നത്. എന്നാൽ അതിന്റെ സ്ഥാപിതശേഷിയുടെ 40 ശതമാനം മാത്രമേ അവർക്ക് കൈവരിക്കാൻ കഴിഞ്ഞിട്ടുള്ളൂ. അതിന്റെ ഫലമായി കൊച്ചി തുറമുഖത്തിന് ലഭിക്കേണ്ട റവന്യൂ

വിഹിതം ഇന്ന് കിട്ടുന്നില്ല. എന്നാൽ കിട്ടുന്നതിനെക്കാൾ കൂടുതൽ ഓരോ വർഷവും തുറമുഖത്തിന്റെ അഴിമുഖം ഡ്രഡ്ജ് ചെയ്യുന്നതിനുവേണ്ടി കൊടുക്കേണ്ടിവരികയാണ്. ഇതിന്റെ ഫലമായി കൊച്ചി തുറമുഖത്തിലെ പെൻഷൻകാർക്ക് പെൻഷനും ജീവനക്കാർക്ക് ശമ്പളവും കൊടുക്കാൻ കഴിയാതെ വരുന്നു. മറ്റൊരു കാര്യം, ദുബായ് പോർട്ടുമായിട്ടുള്ള കരാറിന്റെ അടിസ്ഥാനത്തിൽ ഇന്ത്യയിൽ ആദ്യമായി പ്രവർത്തനം ആരംഭിച്ച രാജീവ് ഗാന്ധി കണ്ടെയ്നർ ടെർമിനൽ ഇന്ന് പ്രവർത്തന രഹിതമായിരിക്കുകയാണ്. ഇതിന്റെയെല്ലാം ഫലമായി കൊച്ചി തുറമുഖം വല്ലാത്ത പ്രതിസന്ധി നേരിടുകയാണ്. ഈ പ്രതിസന്ധി പരിഹരിക്കാൻ ആവശ്യമായ നടപടി ഉണ്ടാകണം. ഒരു പ്രധാനപ്പെട്ട കാര്യം, രാജീവ്ഗാന്ധി കണ്ടെയ്നർ ടെർമിനൽ പ്രവർത്തനക്ഷമമാക്കി കേരളത്തിന്റെ കോസ്റ്റൽ ഷിപ്പിംഗിന്റെ ഒരു കേന്ദ്രമാക്കി മാറ്റാൻ തയ്യാറാകണം. രണ്ടാമത്തെ കാര്യം, ദുബായ് പോർട്ടുമായി ഉണ്ടാക്കിയിട്ടുള്ള കരാർ പുനഃപരിശോധിച്ച് ആവശ്യമായ ഭേദഗതി വരുത്തി സംസ്ഥാന താല്പര്യംകൂടി സംരക്ഷിക്കാൻ കഴിയേണ്ടതുണ്ട്. തുറമുഖത്തിന്റെ മറ്റ് പ്രശ്നങ്ങൾ ചർച്ച ചെയ്യുന്നതിനുവേണ്ടി ബഹുമാനപ്പെട്ട മുഖ്യമന്ത്രിയുടെയുംകൂടി സാന്നിധ്യത്തിൽ ഒരു ചർച്ച ഉണ്ടാകണമെന്നാണ് എനിക്ക് അഭ്യർത്ഥിക്കാനുള്ളത്.

കൊച്ചി തുറമുഖം നേരിടുന്ന പ്രശ്നങ്ങൾ

തുറമുഖവും മ്യൂസിയവും പുരാവസ്തു സംരക്ഷണവും വകുപ്പുമന്ത്രി (ശ്രീ. രാമചന്ദ്രൻ കടന്നപ്പള്ളി): സർ, ബഹുമാനപ്പെട്ട മെമ്പർ ഉന്നയിച്ച കാര്യം വളരെ പ്രധാനപ്പെട്ടതാണ്. കൊച്ചി തുറമുഖത്തിന്റെ സാമ്പത്തിക പ്രതിസന്ധിക്ക് കാരണം വല്ലാർപാടം ഐ.സി.റ്റി.റ്റി. ടെർമിനലിലിന്റെ പ്രവർത്തനത്തിലുണ്ടായ മാന്ദ്യമാണ്. 10 ലക്ഷം കണ്ടെയ്നർ ശേഷിയുള്ള ടെർമിനലിന്റെ 40 ശതമാനം മാത്രമേ ഉപയോഗപ്പെടുത്തിയിരുന്നുള്ളൂ. 2015 നവംബർ മുതൽ മറ്റ് സംസ്ഥാനങ്ങളിൽനിന്നുള്ള കയറ്റുമതി കണ്ടെയ്നറുകൾക്ക് സഹായകമാകുന്ന രീതിയിൽ വാളയാറിലെ നടപടിക്രമങ്ങൾ ചിട്ടപ്പെടുത്തുവാൻ സർക്കാർ നടപടികളെടുത്തതോടെ ഇപ്പോൾ ഐ.സി.റ്റി.റ്റി.യിൽ 15 ശതമാനം വർദ്ധനവ് കണ്ടുവരുന്നു. മലബാർ സിമെന്റ് ഉൾപ്പെടെയുള്ള കമ്പനികളുടെ വരവോടെ ബൾക്ക് കാർഗോ മേഖലകളിലും നേരിയ വർദ്ധനവ് കണ്ടുതുടങ്ങിയിട്ടുണ്ട്. ട്രക്കിംഗ്, വെയർഹൗസിംഗ് മേഖലകളിൽ കൂടുതൽ തൊഴിൽ അവസരങ്ങൾ ഉയരുന്നുണ്ട്. ഇന്ത്യയിൽനിന്ന് കയറ്റുമതി ചെയ്യപ്പെടുന്ന കണ്ടെയ്നറുകളിൽ ഭൂരിഭാഗവും കൊളംബോ, സിംഗപ്പൂർ മുതലായ വൻകിട ട്രാൻഷിപ്മെന്റ് പോർട്ടുകളിൽ ട്രാൻഷിപ് ചെയ്യുന്നതിനാൽ ഇന്ത്യയ്ക്കുണ്ടാകുന്ന സാമ്പത്തികവും

സമയബന്ധിതവുമായ നഷ്ടം ഒഴിവാക്കുന്നതിന് കൊച്ചി വല്ലാർപാടത്ത് 2011 -ൽ അന്താരാഷ്ട്ര ട്രാൻഷിപ്‌മെന്റ് ടെർമിനൽ പ്രവർത്തനം ആരംഭിച്ചു. പതിനാലര മീറ്റർ ആഴം ആവശ്യമുള്ള വൻ മദർഷിപ്പുകൾ കൈകാര്യം ചെയ്യാൻ ശേഷിയുള്ള ഈ ടെർമിനൽ കൊച്ചി തുറമുഖത്തിന്റെ ഉടമസ്ഥയിൽ ഡി.പി.വേൾഡ് എന്ന പ്രമുഖ അന്താരാഷ്ട്ര കമ്പനി 30 വർഷത്തെ പിപിപി കരാർ അടിസ്ഥാനത്തിൽ നിർമ്മിച്ച് നടത്തിവരികയാണ്. ഏകദേശം 1500 കോടി രൂപധനച്ചെലവിൽ 10 ലക്ഷം ടി.യു. കൈകാര്യം ചെയ്യാനുള്ള ശേഷിയോടെ ഒന്നാംഘട്ടം പൂർത്തീകരിച്ച ഈ പദ്ധതി അഞ്ചുവർഷമായി പുരോഗമിച്ച് കഴിഞ്ഞ വർഷം 4,20,000 ടി.യു. കൈകാര്യം ചെയ്തു. ഇത് മുൻ വർഷത്തെക്കാൾ 14.5 ശതമാനം വർദ്ധനവാണ്. ഈ ടെർമിനലിന്റെ പ്രവർത്തനത്തിന് സഹായകമായി കേരള സർക്കാർ എടുത്തിട്ടുള്ള പ്രധാന നടപടികൾ താഴെച്ചേർക്കുന്നു.

1. തമിഴ്നാട്-കർണ്ണാടക സംസ്ഥാനങ്ങളിൽനിന്നും വല്ലാർപാടം ടെർമിനലിലേയ്ക്ക് കയറ്റുമതി അവശ്യങ്ങൾക്കായി വരുന്ന കണ്ടെയ്നർ ലോറികൾക്ക് ഒരു ഗ്രീൻ ചാനൽ പദ്ധതി വാളയാർ ചെക്ക്പോസ്റ്റിൽ നടപ്പാക്കിവരുന്നു. ഇതിനായി വാണിജ്യ നികുതി, എക്സൈസ്, ഗതാഗതം എന്നീ വകുപ്പുകൾ ഗ്രീൻ ചാനൽ പദ്ധതി നടപ്പാക്കുന്നു. കൊച്ചി തുറമുഖത്തുനിന്നുള്ള കണ്ടെയ്നർ ട്രെയ്ലർ വാഹനങ്ങൾക്ക് ഇ-

ട്രാൻസിറ്റ് പാസ് വാണിജ്യ നികുതി വകുപ്പ് വിതരണം ചെയ്യുന്നു. കൂടാതെ വാളയാർ ഉൾപ്പെടെയുള്ള പ്രധാനപ്പെട്ട ചെക്ക്പോസ്റ്റുകൾ വഴിയുള്ള ചരക്ക് ഗതാഗതം സുഗമമാക്കുന്നതിന് പ്രസ്തുത സ്ഥലങ്ങളിൽ ആധുനിക സൗകര്യത്തോടെയുള്ള ഇന്റഗ്രേറ്റഡ് ചെക്ക്പോസ്റ്റ് ഡാറ്റാ കളക്ഷൻ കം ഫെസിലിറ്റേഷൻ സെന്ററുകൾ സ്ഥാപിക്കുന്നതിന് നികുതി വകുപ്പിൽ നടപടി സ്വീകരിച്ചുവരികയാണ്. ബാർകോഡ് സീലിംഗ് മെക്കാനിസം നിലവിൽ വരുന്നതുമാണ്. ചെക്ക്പോസ്റ്റിൽ നിലവിലുള്ള അശാസ്ത്രീയമായ ചെക്കിംഗ് രീതി ഒഴിവാക്കാമെന്ന് എക്സ്പ്രസ് വകുപ്പ് ഉറപ്പ് നൽകിയിരിക്കുകയാണ്.

2. കേരള സർക്കാർ വല്ലാർപാടത്തും കൊച്ചിൻ പോർട്ടിനും യഥാസമയങ്ങളിൽ തൊഴിൽ തർക്കങ്ങളിലും കണ്ടെയ്ൻ പാർക്കിംഗ് സംബന്ധിച്ച തർക്കങ്ങളിലും വേണ്ട നടപടികൾ സ്വീകരിച്ച് പ്രശ്നപരിഹാരം നടത്തിവരുന്നു.

3. വല്ലാർപാടം ടെർമിനലിന്റെ കബോട്ടാഷ് നിയമം ഇളവ് ചെയ്തുകിട്ടുന്നതിനായി കേന്ദ്രസർക്കാരിന് കത്തുനൽകിയിട്ടുണ്ട്. വല്ലാർപാടം ടെർമിനലിന്റെ വളർച്ച കേരളത്തിന്റെയും ഇന്ത്യയുടെയും സമ്പദ്വ്യവസ്ഥയ്ക്കും വലിയ മുതൽകൂട്ടാവാൻ സാധ്യതയുള്ള പദ്ധതിയാണ്. കേന്ദ്ര സർക്കാരിന്റെ സഹായത്തോടെ ഈ പദ്ധതി ഏറ്റെടുക്കാനും കാര്യക്ഷമമായി വളർത്തിയെടുക്കാൻ ആവശ്യമായ നടപടികൾ സംസ്ഥാന

സർക്കാർ സ്വീകരിക്കുന്നതാണ്. ബഹുമാനപ്പെട്ട അംഗം ചൂണ്ടിക്കാണിച്ച മറ്റ് വിഷയങ്ങൾക്കൂടി ഗവൺമെന്റ് ഗൗരവപൂർവ്വം പരിഗണിക്കുന്നതാണ്.

കുഞ്ഞുണ്ണിമാഷ് സ്റ്റാരകം

ശ്രീമതി ഗീതാ ഗോപി : സർ, തൃശ്ശൂർ ജില്ലയിൽ ചാവക്കാട് താലൂക്കിൽ വലപ്പാട് വില്ലേജിൽ അന്തരിച്ച കവി കുഞ്ഞുണ്ണിമാഷ് സ്റ്റാരക സമിതി രൂപീകരിക്കുന്നതിനും രൂപീകരിച്ച സമിതിയുടെയും സർക്കാരിന്റെയും നേതൃത്വത്തിൽ കുഞ്ഞുണ്ണിമാഷ് സ്റ്റാരകം പണിയുന്നതിനായി വലപ്പാട് വില്ലേജിൽ പള്ളിപ്പുറം ദേശത്ത് റീസർവ്വെ നമ്പർ 160/8-ൽ ഭാഗം 1.35 സെന്റും റീസർവ്വെ നമ്പർ 112/1-ൽ ഭാഗം 3.65 സെന്റും കൂടി ആകെ 5 സെന്റ് സ്ഥലമുണ്ട്. ഈ സ്ഥലത്ത് മാഷിന്റെ സ്മരണയ്ക്കായി സ്റ്റാരകം നിർമ്മിക്കാൻ സത്വര നടപടിയെടുക്കണമെന്ന് ഈ സബ്മിഷനിലൂടെ ബഹുമാനപ്പെട്ട മിനിസ്റ്ററുടെ ശ്രദ്ധയിൽ കൊണ്ടുവരികയാണ്.

കുഞ്ഞുണ്ണിമാഷ് സ്റ്റാരകം

പട്ടികജാതി പട്ടികവർഗ്ഗ പിന്നോക്കസമുദായക്ഷേമവും നിയമവും സാംസ്കാരികവും പാർലമെന്ററികാര്യവും വകുപ്പുമന്ത്രി (ശ്രീ. എ. കെ. ബാലൻ): സർ, പ്രശസ്ത കവി കുഞ്ഞുണ്ണിമാഷിന് സ്റ്റാരകം നിർമ്മിക്കുന്നതിന് 2010 ജൂലൈ മാസം 17-ാം തീയതി കുഞ്ഞുണ്ണിമാഷിന്റെ കുടുംബാംഗങ്ങൾ അനുവദിച്ചുനൽകിയ 5 സെന്റ്

സ്ഥലം സാംസ്കാരിക വകുപ്പിനുവേണ്ടി സാഹിത്യ അക്കാദമിക്ക് കൈമാറിയിട്ടുണ്ട്. ഇതുസംബന്ധിച്ച് 2010 ഒക്ടോബർ 1-ാം തീയതിയിലെ ഗവൺമെന്റ് ഉത്തരവ് പ്രകാരം ശ്രീ. ടി. എൻ. പ്രതാപൻ, എം.എൽ.എ. അധ്യക്ഷനായി കൺഗ്രൂപ്പിംഗ് സ്മാർട്ട് സമിതിയുടെ ഭരണസമിതി പുനഃസംഘടിപ്പിച്ചിരുന്നു. ഈ സമിതിയാണ് അടുത്തകാലംവരെ സ്മാർട്ട് സമിതിയുടെ പ്രവർത്തനങ്ങൾ നടത്തിയിരുന്നത്. എങ്കിലും മുൻസർക്കാർ കെട്ടിടനിർമ്മാണത്തിന് തുകയൊന്നും വകയിരുത്തിയിരുന്നില്ല. കൺഗ്രൂപ്പിംഗ് സ്മാർട്ട് സമിതിയുടെ നിർമ്മാണം എത്രയുംപെട്ടെന്ന് തുടങ്ങാൻ സ്മാർട്ട് സമിതിക്ക് സാഹിത്യ അക്കാദമി അനുമതി നൽകിയിരുന്നു. നിർമ്മാണ പ്രവർത്തനങ്ങൾ ആരംഭിക്കുന്നതിന് കാലതാമസം നേരിടുന്നത് ശ്രദ്ധയിൽപ്പെട്ടതിനെത്തുടർന്ന് കൺഗ്രൂപ്പിംഗ് സ്മാർട്ട് സമിതിയുടെ കേരള സാഹിത്യ അക്കാദമിയുടെ നേതൃത്വത്തിൽ നിർമ്മിക്കുന്നതിന് അടിയന്തര നടപടികൾ സ്വീകരിക്കാനും സ്മാർട്ട് സമിതിയുടെ വിശദമായ പ്ലാനും എസ്റ്റിമേറ്റും സർക്കാരിന് ലഭ്യമാക്കാനും സർക്കാർ അക്കാദമി സെക്രട്ടറിക്ക് നിർദ്ദേശം നൽകിയിരുന്നു. അതിന്റെ അടിസ്ഥാനത്തിൽ അക്കാദമി നിർവ്യാഹക സമിതി സ്മാർട്ട് സമിതിയുടെ നിർമ്മാണത്തിനുള്ള വിശദമായ പ്ലാനും എസ്റ്റിമേറ്റും തയ്യാറാക്കി നൽകാൻ ജില്ലാ നിർമ്മിതി കേന്ദ്രത്തെ ഏൽപ്പിക്കുകയും ചെയ്തിട്ടുണ്ട്. 2016-17 സാമ്പത്തിക

വർഷത്തെ പുതുകിയ ബഡ്ജറ്റ് പ്രസംഗത്തിൽ കുഞ്ഞുണ്ണിമാഷ് സ്മാരക നിർമ്മാണത്തിന് 25 ലക്ഷം രൂപ പ്രഖ്യാപിച്ചിട്ടുണ്ട്. കുഞ്ഞുണ്ണിമാഷ് സ്മാരക നിർമ്മാണത്തിനുള്ള വിശദമായ പ്ലാനും എസ്റ്റിമേറ്റും സർക്കാരിൽ ലഭ്യമാകുന്ന മുറയ്ക്ക് ബഡ്ജറ്റ് പ്രസംഗത്തിൽ പറഞ്ഞിട്ടുള്ള തുക അനുസരിച്ച് സ്മാരക നിർമ്മാണത്തിന് നടപടി സ്വീകരിക്കുന്നതാണ്.

മാനന്തവാടി ജില്ലാ ആശുപത്രി

ശ്രീ. ഒ. ആർ. കേളു: സർ, കഴിഞ്ഞ 5 വർഷമായി മാനന്തവാടി ജില്ലാ ആശുപത്രിയിൽ നിരന്തരം പ്രശ്നങ്ങളാണ്. ഡോക്ടർമാരുടെയും മറ്റ് അനുബന്ധ ജീവനക്കാരുടെയും കുറവ് കാരണമാണ് പ്രധാനമായും വിഷയങ്ങളുണ്ടാകുന്നത്. ഇന്നലെയും മാനന്തവാടി ആശുപത്രിയിൽ ഒരു ആദിവാസി സ്ത്രീയുടെ മരണവുമായി ബന്ധപ്പെട്ട് സമരവും പ്രക്ഷോഭവുമുണ്ടായി. രണ്ടാമത്തെ കാര്യം, അവിടത്തെ എച്ച്.എം.സി. ഫലപ്രദമല്ല. എക്സ്പെ എടുക്കുന്നതിനുവേണ്ടിയുള്ള എക്സ്പെ ഫിലിമിനുപോലും കാശില്ലെന്നാണ് പറയുന്നത്. അതേപോലെ തന്നെ സി.ടി. സ്കാൻ എടുക്കുന്നതിനുവേണ്ടിയുള്ള കമ്പ്യൂട്ടർ റിസൾട്ടുമായി ബന്ധപ്പെട്ട് എ.എം.സി. ചെയ്യാൻ 5000 രൂപയില്ല എന്നാണ് എച്ച്.എം.സി. പറയുന്നത്. എച്ച്.എം.സി.-യ്ക്ക് പണയില്ലാത്തതും അവരുടെ പ്രവർത്തനം കാര്യക്ഷമമല്ലാത്തതും അതോടൊപ്പം

തന്നെ മാനന്തവാടി ജില്ലാ ആശുപത്രിക്ക് മറ്റ് അടിസ്ഥാന സൗകര്യങ്ങളില്ലാത്തതും ആശുപത്രിയുടെ പ്രവർത്തനത്തെ താളം തെറ്റിക്കുന്നുണ്ട്. അവിടത്തെ മരന്ന് സൂക്ഷിക്കുന്നതിനുവേണ്ടി ഒരു സ്റ്റോർ റൂം പോലുമില്ല. ടെറസ്സിന്റെ മുകളിലാണ് മരന്ന് സൂക്ഷിച്ചുകൊണ്ടിരിക്കിരിക്കുന്നത്. ഇത്രയും വിഷയങ്ങൾ കൊണ്ട് വീർപ്പമുട്ടുന്നതിനിടയിലാണ് മാനന്തവാടി ജില്ലാ ആശുപത്രിയിൽ ഡോക്ടർമാരുടെയും അനുബന്ധജീവനക്കാരുടെയും കുറവുള്ളത്. ഇക്കാര്യങ്ങൾ അടിയന്തരമായി പരിഹരിക്കാതെ വയനാട് ജില്ലയിലെ ഏറ്റവും പ്രധാനപ്പെട്ട ജില്ലാ ആശുപത്രിക്ക് മുന്നോട്ടുപോകാൻ കഴിയില്ല.

മാനന്തവാടി ജില്ലാ ആശുപത്രി

ആരോഗ്യവും സാമൂഹ്യനീതിയും വകുപ്പുമന്ത്രി (ശ്രീമതി കെ. കെ. ശൈലജ ടീച്ചർ): സർ, വയനാടിൽ ആദിവാസി ജനവിഭാഗമടക്കം വലിയൊരു വിഭാഗം ജനങ്ങൾ ആശ്രയിക്കുന്ന ഏറ്റവും പ്രധാനപ്പെട്ട ആശുപത്രിയാണ് മാനന്തവാടി ഗവൺമെന്റ് ജില്ലാ ആശുപത്രി. ഇപ്പോൾ അവിടെ സൂപ്രണ്ട് ഉൾപ്പെടെ 57 ഡോക്ടർമാരുടെ തസ്തികകളാണുള്ളത്. അതിൽ 19 തസ്തികകൾ ഒഴിഞ്ഞുകിടക്കുകയാണ്. 24 മണിക്കൂറും പ്രവർത്തിക്കുന്ന കാഷ്വാലിറ്റി, ബ്ലഡ് ബാങ്ക്, ഐ.സി.യു., എൻ.എൻ.ഐ.സി.യു., എക്സ്റേ, ഡയാലിസിസ്, സി.ടി.

സ്കാൻ, NABH Accredited Lab എന്നിവ അവിടെ പ്രവർത്തിച്ചുവരുന്നു. ജില്ലാ മെഡിക്കൽ ബോർഡും നല്ല നിലയിൽ പ്രവർത്തിക്കുന്ന മെഡിക്കൽ റെക്കോർഡ് ലൈബ്രറിയും അവിടെയുണ്ട്. പ്രസവവാർഡ് പുതുതായി നിർമ്മിക്കപ്പെട്ടിട്ടുണ്ട്. കൂടാതെ എം.എൽ.എ.-യുടെ പ്രാദേശിക വികസന ഫണ്ടിൽ നിന്നും അനുവദിച്ച തുക കൊണ്ട് ബഹുനില കെട്ടിടത്തിന്റെ നിർമ്മാണവും അവിടെ നടക്കുന്നുണ്ട്. ഫോറൻസിക് സർജന്റെ സേവനത്തോടുകൂടിയ ഫ്രീസർ സൗകര്യമുള്ള മോർച്ചറിയും അവിടെയുണ്ട്. 61 ഗസറ്റഡ് ജീവനക്കാരുണ്ട്. എൻ.എച്ച്.എം. വഴി ഡോക്ടർമാരെ നിശ്ചയിച്ചിട്ടുണ്ട്. അഡ്ഹോക് സംവിധാനത്തിൽ ഡോക്ടർമാരെ നിശ്ചയിക്കുന്നുണ്ട്. അതുപോലെ തന്നെ എച്ച്.എം.സി. വഴി നിശ്ചയിച്ചിരിക്കപ്പെട്ടിട്ടുള്ള ഡോക്ടർമാരും പാരാമെഡിക്കൽ ജീവനക്കാരുമൊക്കെയാണ് അവിടെയുള്ളത്. ഇതൊക്കെ പറയുമ്പോഴും വർഷങ്ങളായി 19 തസ്തികകൾ അവിടെ ഒഴിഞ്ഞുകിടക്കുന്നുവെന്നുള്ളത് ബഹുമാനപ്പെട്ട അംഗം പറഞ്ഞതുപോലെ തന്നെ വളരെയേറെ ബുദ്ധിമുട്ടുള്ള വസ്തുതയാണ്. ഹോസ്പിറ്റലിൽ ഈ പറഞ്ഞ കുറവുകൾ അടിയന്തരമായി പരിഹരിക്കണമെന്നാണ് ഗവൺമെന്റ് കരുതുന്നത്. ബഹുമാനപ്പെട്ട മുഖ്യമന്ത്രിയുടെയടക്കം നിർദ്ദേശമനുസരിച്ച് ഒഴിവുകൾ റിപ്പോർട്ട് ചെയ്യാനാവശ്യപ്പെടുകയും പി.എസ്.സി. ലിസ്റ്റിൽ നിന്ന് നിയമനം നടത്താനുള്ള

നടപടികൾ ആരംഭിക്കുകയും ചെയ്തിട്ടുണ്ട്. അസിസ്റ്റന്റ് സർജനമാരുടെ ഒരു കൗൺസിലിംഗ് ഇന്ന് നടക്കുന്നുണ്ട്. നേരത്തെ നടന്ന ഒരു കൗൺസിലിംഗിൽ വയനാട് ഭാഗത്തേയ്ക്ക് പോകാൻ ആരെയും കിട്ടിയില്ല എന്നുള്ളതാണ് വസ്തുത. 200 പേരുടെ കൗൺസിലിംഗ് നടന്നപ്പോൾ 54 പേർ മാത്രമാണ് ജോയിൻ ചെയ്തത്. അതിൽ കണ്ണൂർ, വയനാട്, കോഴിക്കോട്, കാസർഗോഡ് മേഖലകളിലേയ്ക്ക് ആരെയും കിട്ടിയില്ലെന്നുള്ളതാണ് വസ്തുത. എന്നാൽ ഇന്ന് നടക്കുന്ന കൗൺസിലിംഗിൽ വയനാട്ടിലേയ്ക്ക് കൂടി ഡോക്ടർമാരെ കിട്ടുമെന്നാണ് കരുതുന്നത്. പോസ്റ്റ് ചെയ്യാനുള്ള അടിയന്തര നടപടി സ്വീകരിക്കുന്നതാണ്. അതുപോലെ ഇവിടെ നൂതന സംവിധാനങ്ങൾ ഏർപ്പെടുത്തും. എച്ച്.എം.സി.-ക്ക് ഫണ്ടില്ലാത്തതുകൊണ്ട് എക്സറേ, സി.ടി. സ്കാൻ ഇടങ്ങിയവ പ്രവർത്തിക്കാത്ത അനുഭവമുണ്ടാവരുത്. അത് പ്രവർത്തിപ്പിക്കാനുള്ള അടിയന്തര നടപടി വകുപ്പ് തന്നെ സ്വീകരിക്കുന്നതാണ്. എച്ച്.എം.സി. കാര്യക്ഷമമാക്കാനുള്ള ഇടപെടലും നടത്തുന്നതാണ്. വയനാട് ജില്ലാ ആശുപത്രി ഞാൻ അടുത്തുതന്നെ സന്ദർശിക്കുന്നുണ്ട്. ആ സമയത്ത് അവിടത്തെ എച്ച്.എം.സി.-യുടെ പ്രവർത്തനം ശക്തമാക്കാനുള്ള നടപടി സ്വീകരിക്കുന്നതാണ്. അതുപോലെ ഗവൺമെന്റിന്റെ നയപ്രഖ്യാപനത്തിൽ ഉൾപ്പെടുത്തിക്കൊണ്ട് ജില്ലാ ആശുപത്രികളെ സൂപ്പർ സ്പെഷ്യാലിറ്റി സൗകര്യമുള്ള ഹോസ്പിറ്റലുകളാക്കി മാറ്റുമെന്ന

തീരുമാനമെടുത്തിട്ടുണ്ട്. പശ്ചാത്തലസൗകര്യത്തിനു വേണ്ട ഡി.പി.ആർ. സമർപ്പിക്കാൻ ബന്ധപ്പെട്ട ഡി.എം.ഒ.-മാരോട് ആവശ്യപ്പെട്ടതിന്റെ കൂട്ടത്തിൽ വയനാട് ഡി.എം.ഒ.-യോടും ആവശ്യപ്പെട്ടിട്ടുണ്ട്. പൂർണ്ണമായിട്ടുള്ള ഡി.പി.ആർ. കിട്ടി പ്രവർത്തനം തുടങ്ങുന്നതിനു മുമ്പ് തന്നെ കാത്ത് ലാബ്, നെഹ്രോജി യൂണിറ്റ് തുടങ്ങിയിട്ടുള്ള സൗകര്യങ്ങൾ അവിടെ ഏർപ്പെടുത്താനുള്ള അടിയന്തര ഇടപെടൽ ഗവൺമെന്റിന്റെ ഭാഗത്തു നിന്നുണ്ടാകും. മരുന്നിന്റെ സ്റ്റോർ റൂം ഏറ്റവും പ്രധാനപ്പെട്ട വിഷയമാണ്. ഇന്ന് പല ആശുപത്രികളിലും മരന്ന് സൂക്ഷിച്ചുവയ്ക്കാനുള്ള സ്റ്റോർ റൂമുകളില്ലെന്നുള്ളത് ജില്ലാ ആശുപത്രികളുടെ ഏറ്റവും വലിയൊരു ബുദ്ധിമുട്ടാണ്. അത് പരിഹരിക്കാനുള്ള അടിയന്തര നടപടികളും സ്വീകരിക്കും. വളരെയേറെ പ്രാധാന്യം നൽകിക്കൊണ്ട് മലയോരമേഖലയിലെ ഈ ജില്ലാ ആശുപത്രിയെ എല്ലാ സൗകര്യങ്ങളുമുള്ള ആശുപത്രിയാക്കി മാറ്റാനുള്ള നടപടി സർക്കാരിന്റെ ഭാഗത്തു നിന്നും അടിയന്തരമായി സ്വീകരിക്കുന്നതാണ്.

വന്യജീവി ആക്രമണം

ശ്രീ. എസ്. രാജേന്ദ്രൻ: സർ, പൊതുവിൽ മറ്റ് വനമേഖലയെക്കാൾ എന്റെ മണ്ഡലത്തിൽ വളരെയധികം പ്രയാസം സൃഷ്ടിക്കുന്ന ഒരു വലിയ പ്രശ്നമാണിത്. പാവ് വീട്ടിൽക്കയറി ക്ഷേമം അന്വേഷിക്കുന്ന സാഹചര്യമുണ്ട്. കിടക്കയിൽ

കിടക്കുകയും തലപൊക്കി നോക്കുകയും ഞാൻ കിടന്നതിനുശേഷം നീ ഉറങ്ങിയാൽ മതിയെന്ന് വീട്ടുകാരോട് പറയുന്ന സാഹചര്യവുമാണ്. കടുവയാണെങ്കിൽ ലൈവായ തൊലിപൊളിക്കാത്ത ചിക്കനം മട്ടനം ബീഫുമുണ്ടോയെന്ന് അന്വേഷിക്കുകയും അതില്ലെങ്കിൽ നീ വന്നാൽ മതിയെന്ന് വീട്ടുകാരെ വിളിക്കുന്ന സാഹചര്യവുമുണ്ട്. ആനയാണെങ്കിൽ വീടിനു ചുറ്റും കുറങ്ങുകയും മുഴുവൻ കൃഷി നശിപ്പിക്കുകയും ചെയ്യുന്നു. നെല്ലിപ്പാറ, കൊരങ്ങാട്ടി തുടങ്ങിയ പ്രദേശത്ത് ആളുകൾക്ക് ഒളിച്ചിരിക്കേണ്ട സാഹചര്യവുമുണ്ടാകുന്നു. വന്യമൃഗമാണ് എന്ന് പറഞ്ഞാൽ ഉടനെ കേസെടുക്കാൻ വനം വകുപ്പുകാർ പുറകെ വരും. നശിപ്പിച്ച കൃഷിയുടെ കണക്ക് അവർക്ക് എഴുതിക്കൊടുത്ത് അവരോട് കാശ് വാങ്ങിച്ചോ എന്ന നിലയിലാണ് കാട്ടുപോത്തിന്റെ സ്ഥിതി. വലിയ പ്രശ്നങ്ങളും കാര്യങ്ങളും നിൽക്കുന്നു. വന്യജീവികളുടെ എണ്ണം വളരെയധികം കൂടിയതുകൊണ്ടായിരിക്കും ഇത്രയും പ്രശ്നം. എണ്ണം കൂടിയിട്ടുണ്ടെങ്കിൽ എണ്ണം കുറയ്ക്കാനുള്ള താല്ക്കാലിക എക്സംപ്ഷൻ എന്തെങ്കിലും വനം വകുപ്പ് ആലോചിച്ച് പന്നിയുടെ കാര്യത്തിൽ പെണ്ണാണോ ആണാണോ എന്നൊന്നും നോക്കാതെ സഹായം ചെയ്യണം. ഇത്തരത്തിലുള്ള ചില ഇടപെടലുകൾ നടത്തി സഹായിക്കണം. അല്ലെങ്കിൽ നാടുവിട്ട് പോകേണ്ട സ്ഥിതിയാണ്. എന്നിക്കാണെങ്കിൽ മൂന്നാർ പോകാൻ പറ്റാത്ത

സ്ഥിതിയുമുണ്ടായിട്ടുണ്ട്. അതുകൊണ്ട് ബഹുമാനപ്പെട്ട വനം വകുപ്പുമന്ത്രി അവിടെ എത്തിച്ചേരുകയും നാട്ടുകാരെ വിളിച്ചുകൂട്ടി അവരുടെ ആശങ്ക മനസ്സിലാക്കിക്കൊണ്ട് നടപടി സ്വീകരിക്കുകയും ചെയ്യണം. അങ്ങയും സഹായിക്കണം, അങ്ങയുടെ നാട്ടിൻപുറത്തും ഇത് എളുപ്പം വന്നെത്തും. വരുന്നതിനുമുമ്പ് ഒരു യോഗം വിളിച്ചുകൂട്ടി ഇടപെടണം. ഇതാണ് എന്റെ അഭ്യർത്ഥന.

വന്യജീവി ആക്രമണം

വനവും മൃഗസംരക്ഷണവും മൃഗശാലകളും വകുപ്പുമന്ത്രി (ശ്രീ. കെ. രാജു): സർ, തമിഴ് ചുവയിൽ ശ്രീ. എസ്. രാജേന്ദ്രൻ ഇവിടെ ഉന്നയിച്ച സബ്മിഷൻ എഴുതിക്കൊടുത്ത് ഇങ്ങനെയൊന്നുമല്ല. തോട്ടം മേഖലകളിലും കാർഷികമേഖലകളിലും വന്യജീവികൾ ആശ്നാശവും കൃഷിനാശവും വരുത്തുന്നതിനാൽ വകുപ്പുമന്ത്രിയുടെ സാന്നിധ്യത്തിൽ ഉദ്യോഗസ്ഥന്മാരുടെ ഒരു യോഗം വിളിച്ചുകൂട്ടി ആവശ്യമായിട്ടുള്ള നടപടികൾ സ്വീകരിക്കണമെന്നാണ് സബ്മിഷൻ.

കേരളത്തിലെ വനാതിർത്തിയോട് ചേർന്നുകിടക്കുന്ന തോട്ടം മേഖലകളിലും മറ്റ് കാർഷിക മേഖലകളിലും വന്യജീവികൾ വരുത്തുന്ന ആശ്നാശവും കൃഷിനാശവും വളരെ പ്രാധാന്യമേറിയ ഒരു വിഷയം തന്നെയാണ്. വന്യജീവികളുടെ ആക്രമണം

തടയുന്നതിനും അവ കൃഷിസ്ഥലങ്ങളിലെത്തി കൃഷി നശിപ്പിക്കുന്നത് തടയുന്നതിനുമായി പല സ്ഥലങ്ങളിലും സൗരോർജ്ജ വേലികളും ആനപ്രതിരോധ കിടങ്ങുകളും നിർമ്മിച്ചിട്ടുണ്ട്. എങ്കിലും ജനവാസ മേഖലകളെ മുഴുവൻ സംരക്ഷിച്ചുനിർത്തുന്നതിന് അത് പര്യാപ്തമായിട്ടില്ല. അപകടങ്ങളുടെ ആവൃത്തി പരിശോധിച്ച് കൂടുതൽ മേഖലകളിൽ ഇവ നിർമ്മിക്കുന്നതിന് നിർദ്ദേശം നൽകിയിട്ടുണ്ട്. ഇത്തരത്തിലുള്ള അപകടങ്ങൾ കുറയ്ക്കുന്നതിനായി വനം വകുപ്പിന്റെ കീഴിൽ ദ്രുതകർമ്മസേനയും elephant depredation squad-ഉം ഊർജ്ജിതമായി പ്രവർത്തിക്കുന്നു. ഇക്കാര്യത്തിൽ കൂടുതൽ ഫലപ്രദമായി എന്തൊക്കെ ചെയ്യാൻ കഴിയുമെന്ന് പരിശോധിക്കേണ്ടത് വിലയേറിയ മനുഷ്യജീവനുകളും മനുഷ്യാധ്വാനവും നഷ്ടപ്പെടുന്ന ഈ സാഹചര്യത്തിൽ അത്യാവശ്യമാണ്. അതിന്റെ ആദ്യപടി എന്ന നിലയ്ക്ക് ഈ കാര്യം പരിശോധിക്കുന്നതിന് വനം വകുപ്പിലെ ഉദ്യോഗസ്ഥരുടെ ഒരു ഉന്നതതല യോഗം വനം വകുപ്പുമന്ത്രിയുടെ ഓഫീസിൽ വച്ച് ഈ മാസം 20-ന് നടത്തുന്നതിനുവേണ്ടി നിശ്ചയിച്ചിരിക്കപ്പെട്ടിട്ടുണ്ട്. ബഹുമാനപ്പെട്ട അംഗം ഉന്നയിച്ച പ്രകാരം വനം വകുപ്പ് ഉദ്യോഗസ്ഥർ, പ്ലാന്റേഷൻ പ്രതിനിധികൾ, ബാങ്ക് അധികൃതർ, വിവിധ എൻ.ജി.ഒ.-കൾ, കർഷക പ്രതിനിധികൾ ഇവരുടെ ഒരു സംയുക്തയോഗം അതാതു ജില്ലകളിൽ വിളിച്ചുകൂട്ടാനുദ്ദേശിക്കുന്നുണ്ട്. അതനുസരിച്ച്

ഈ വിഷയത്തിലെ ആദ്യയോഗം വയനാട് ജില്ലയിലെ കൽപ്പറ്റയിലെ കളക്ട്രേറ്റ് കോൺഫറൻസ് ഹാളിൽ ഈ മാസം 25-ാം തീയതി കൂടുന്നതാണ്. തൊട്ടടുത്തായി ബഹുമാനപ്പെട്ട അംഗത്തിന്റെ ജില്ലയായ ഇടുക്കി ജില്ലയിൽ ഉദ്യോഗസ്ഥരുടെ യോഗം അടിയന്തരമായി വിളിച്ചുകൂട്ടി ആവശ്യമായിട്ടുള്ള നടപടികൾ വനം വകുപ്പിന്റെ ഭാഗത്തുനിന്നുമുണ്ടാകുന്നതാണ്.

മാലിന്യപ്രശ്നം

ശ്രീ. വി.എസ്. ശിവകുമാർ: സർ, തലസ്ഥാനനഗരമായ തിരുവനന്തപുരത്തും പരിസരപ്രദേശങ്ങളിലും മുൻവെങ്ങുമുണ്ടാകാത്ത വിധത്തിലുള്ള മാലിന്യങ്ങൾ കുമിഞ്ഞുകൂടുകയാണ്. ഈ മാലിന്യപ്രശ്നങ്ങൾ കൊണ്ട് ഏറ്റവും കൂടുതൽ പകർച്ചവ്യാധികൾ ഇന്നുള്ളത് തിരുവനന്തപുരത്താണ്. പത്ത് ദിവസത്തിനിടയിൽ തന്നെ 50 പേർക്ക് ഡെങ്കിപ്പനി ബാധിച്ചതായി പത്രമാധ്യമങ്ങളിലൂടെ നമുക്ക് മനസ്സിലാക്കാൻ കഴിഞ്ഞിട്ടുണ്ട്. അത് യാഥാർത്ഥ്യവുമാണ്. അതുപോലെ എലിപ്പനി, ചെള്ളപ്പനി പോലുള്ള പകർച്ചവ്യാധികൾ പടർന്നുപിടിച്ചുകൊണ്ടിരിക്കുകയാണ്. ഇതിനുവേണ്ടിയുള്ള അടിയന്തരമായിട്ടുള്ള നടപടികൾ സ്വീകരിക്കണമെന്നുള്ളതാണ് ഞാൻ ആവശ്യപ്പെടുന്നത്. ഇതിനുവേണ്ട നടപടികൾ സ്വീകരിക്കേണ്ട കോർപ്പറേഷൻ ഇതുമായി ബന്ധപ്പെട്ട്

യാതൊരു കാര്യവും ചെയ്യുന്നില്ലെന്നുള്ളതും ഈ കാര്യത്തിൽ സർക്കാർ നിസ്സംഗത പാലിക്കുന്നുവെന്നുള്ളതുമാണ് യാഥാർത്ഥ്യം. കഴിഞ്ഞ ഗവൺമെന്റിന്റെ കാലത്ത് ഇക്കാര്യങ്ങൾക്കുവേണ്ടി പരമാവധി പരിശ്രമിച്ചിരുന്നുവെങ്കിലും ഗവൺമെന്റും കോർപ്പറേഷനും വ്യത്യസ്തമായിട്ടുള്ള നിലപാടുകളുള്ള ഒരു സാഹചര്യമായിരുന്നതുകൊണ്ട് അത് വിജയത്തിലെത്തിക്കാൻ കഴിഞ്ഞില്ലെന്നുള്ളത് ഒരു യാഥാർത്ഥ്യവുമാണ്. ഇപ്പോൾ സർക്കാരും കോർപ്പറേഷനും ഒരു മുന്നണിയുടെ തന്നെ ഭാഗമായതുകൊണ്ട് അടിയന്തിര നടപടികൾ സ്വീകരിക്കണമെന്നാണ് എനിക്ക് പറയാനുള്ളത്. ഇവിടെ സംസ്ഥാന തലസ്ഥാനം എന്നുള്ള രീതിയിൽ ബഹുമാനപ്പെട്ട ധനകാര്യവകുപ്പുമന്ത്രി, ഡോ. ടി. എം. തോമസ് ഐസകിന്റെ നേതൃത്വത്തിൽ തന്നെ പല വികേന്ദ്രീകൃത മാലിന്യസംസ്കരണ പദ്ധതികൾ ഇവിടെ നടപ്പിലാക്കാൻ മുന്നോട്ടുവന്നു. അദ്ദേഹം തന്നെ ഇവിടെ കൊണ്ടുവന്ന ബയോഗ്യാസ് പ്ലാന്റുകൾ, എയ്റോബിനകൾ, ഇമ്പൂർമൊഴി പദ്ധതികൾ അത് 15 സ്ഥലത്ത് വെച്ചിട്ടുണ്ടെങ്കിലും യാതൊരു വിധത്തിലുള്ള പ്രയോജനവും ലഭിക്കുന്നില്ലെന്നുള്ളതാണ് വസ്തുത. ഇതൊക്കെ സ്ഥാപിച്ചിരിക്കുന്ന സ്ഥലം മുഴുവൻ മാലിന്യക്കുമ്പാരങ്ങളായി മാറിയിരിക്കുന്നു. പകർച്ചവ്യാധികൾ അതുപോലുള്ള സംവിധാനങ്ങൾ തിരുവനന്തപുരം നഗരത്തിന്റെ

ജനജീവിതം ദുസ്സഹമാക്കിയിരിക്കുന്ന സാഹചര്യമാണ് ഇന്നുള്ളത്. അതുകൊണ്ട്, വികേന്ദ്രീകൃതമായ മാലിന്യ സംസ്കരണ പ്ലാന്റ് കൊണ്ടുവരുന്നതാണ് ഈ ബഡ്ജറ്റിൽ ബഹുമാനപ്പെട്ട ധനകാര്യ വകുപ്പുമന്ത്രി പ്രഖ്യാപിച്ചിരിക്കുന്നത്. ഒരു കാരണവശാലും അത് വിജയകരമാകില്ല. അതുകൊണ്ട് അതിലേക്ക് വേണ്ടുന്ന ഒരു സാഹചര്യം ഒരുക്കണമെങ്കിൽ..... വിളപ്പിൽശാലയിൽ പ്രശ്നങ്ങളുണ്ടായപ്പോൾ, അവിടെ മാലിന്യസംസ്കരണ പ്ലാന്റ് പൂട്ടിയതിന്റെ പശ്ചാത്തലത്തിലാണ് ഇവിടെ ബുദ്ധിമുട്ടുണ്ടായത്. അത് അവിടത്തെ ജനങ്ങളെ ബാധിക്കുന്ന പ്രശ്നമാണ്. അതിന് അവരെ കുറ്റം പറഞ്ഞിട്ട് കാര്യമില്ല. പക്ഷെ, വികേന്ദ്രീകൃതമായ മാലിന്യ സംസ്കരണ പ്ലാന്റുകൾ പരാജയപ്പെട്ടിരിക്കുന്ന ഒരു സാഹചര്യത്തിൽ തിരുവനന്തപുരത്ത് രണ്ടോ മൂന്നോ സ്ഥലം കണ്ടെത്തി കേന്ദ്രീകൃതമായ മാലിന്യ പ്ലാന്റുകൾ സ്ഥാപിച്ചില്ലെങ്കിൽ ഇതിന് ശാശ്വതമായിട്ടുള്ള പരിഹാരമുണ്ടാക്കാൻ കഴിയില്ലെന്നുള്ളത് പ്രത്യേകം ഞാൻ പറയാൻ ആഗ്രഹിക്കുകയാണ്. വികേന്ദ്രീകൃത മാലിന്യത്തിന് ബഡ്ജറ്റിൽ തുക ഉൾക്കൊള്ളിച്ചിരിക്കുകയാണ്. അതുപോലെ പ്ലാസ്റ്റിക് സംസ്കരണവുമായി ബന്ധപ്പെട്ട് യാതൊരു മുന്നൊരുക്കങ്ങളുമില്ലാത്ത രീതിയിലുള്ള നടപടികളാണ് കോർപ്പറേഷൻ തുടങ്ങിയിരിക്കുന്നത്. അത് വിജയിക്കുമോയെന്നുള്ളത് എനിക്കറിയില്ല. പക്ഷെ, കേന്ദ്ര ഗവൺമെന്റിന്റെ സഹായത്തോടുകൂടി പ്ലാസ്റ്റിക്

മാലിന്യ നിർമ്മാർജ്ജനത്തിനുവേണ്ടിയുള്ള പ്ലാസ്റ്റിക് പാർക്ക് പ്രഖ്യാപിച്ചിട്ടുണ്ട്. അത് തിരുവനന്തപുരത്ത് സ്ഥാപിക്കണമെന്നാണ് എനിക്ക് ആവശ്യപ്പെടാനുള്ളത്. അത് സ്ഥാപിച്ചാൽ പ്ലാസ്റ്റിക് മാലിന്യങ്ങൾ ടീറ്റ് ചെയ്യുന്നതിനുള്ള നടപടികൾ സ്വീകരിക്കാൻ കഴിയും. ഇത് ഏറ്റവും പ്രധാനപ്പെട്ട കാര്യമെന്നുള്ള രീതിയിൽ.... നഗരത്തിന്റെ കാര്യം മാത്രമല്ല ഇവിടെയിരിക്കുന്ന മുഴുവൻ എം.എൽ.എ.മാരും തിരുവനന്തപുരത്ത് വന്ന് താമസിക്കുന്ന ആളുകളാണ്. ആ ഒരു ബുദ്ധിമുട്ട് അങ്ങേയ്ക്കും നേരട്ട് ബോധ്യപ്പെട്ടിട്ടുള്ളതാണ്. ഇതിന് യുദ്ധകാലാടിസ്ഥാനത്തിൽ തീരുമാനം എടുക്കണം. രാഷ്ട്രീയ സാഹചര്യം അനുകൂലമായിട്ടുണ്ട് എന്നാണ് എനിക്ക് സൂചിപ്പിക്കാനുള്ളത്. മന്ത്രിയുടെ ശ്രദ്ധ ഇക്കാര്യത്തിലുണ്ടാകണം.

മാലിന്യ പ്രശ്നം

തദ്ദേശസ്വയംഭരണവും ന്യൂനപക്ഷക്ഷേമവും വഖഫ് ഹജ്ജ് തീർത്ഥാടനവും വകുപ്പുമന്ത്രി (ഡോ. കെ. ടി. ജലീൽ): സർ, തിരുവനന്തപുരത്തെ മാലിന്യപ്രശ്നം കേരളത്തിലെ മറ്റേതൊരു പ്രദേശത്തെയും മാലിന്യപ്രശ്നം പോലെതന്നെ വളരെ ഗുരുതരമാണ്. അത് കഴിഞ്ഞ ഒന്നോ രണ്ടോ മാസമായിട്ടുണ്ടായിട്ടുള്ള ഒന്നല്ല. കാലങ്ങളായി നമ്മുടെ സംസ്ഥാനത്ത് തലസ്ഥാന നഗരിയിൽ നിലനിൽക്കുന്ന പ്രശ്നമാണ്. 2011 ഡിസംബറിൽ വിളപ്പിൽശാലയിലെ കേന്ദ്രീകൃത മാലിന്യ

സംസ്കരണ പ്ലാന്റ് അടച്ചുപൂട്ടുന്നതുവരെ തിരുവനന്തപുരത്തെ മാലിന്യസംസ്കരണം പ്രസ്തുത പ്ലാന്റിനെ മാത്രം ആശ്രയിച്ചായിരുന്നു നിലനിന്നിരുന്നത്. ബദൽ സംവിധാനം ഒരുക്കാതെയാണ് പ്ലാന്റ് അടച്ചുപൂട്ടിയത്. ഇത് ഗുരുതര പ്രതിസന്ധിയാണ് തിരുവനന്തപുരം പട്ടണത്തിൽ ഉണ്ടാക്കിയിട്ടുള്ളത്. നഗരസഭയും ശുചിത്വമിഷനും സന്ദർഭോചിതവും സംയുക്തമായും ഫലപ്രദമായ ഇടപെടലാണ് തുടർന്ന് നടത്തിയത്. അതുകൊണ്ടുതന്നെയാണ് മാലിന്യപ്രശ്നം ഒരു പരിധിവരെ നിയന്ത്രണവിധേയമാക്കുവാൻ കഴിഞ്ഞത്. മുരുകുപുഴയിലും വേളിയിലും റെയിൽവെ പ്ലാന്റ്ഫോമുകൾ നിർമ്മിക്കുന്നതിന് ലാന്റ് ഫില്ലിംഗിനായി നഗരത്തിലെ മാലിന്യങ്ങൾ ഉപയോഗപ്പെടുത്തിയും വികേന്ദ്രീകൃത മാലിന്യ സംസ്കരണ സംരംഭങ്ങൾ ആരംഭിച്ചുമാണ് നഗരസഭ ഇക്കാര്യത്തിൽ അവരുടെ പങ്ക് നിർവ്വഹിച്ചത്. എന്റെ നഗരം സുന്ദര നഗരം പദ്ധതിയുടെ ഭാഗമായി 83000-ത്തിലധികം പൈപ്പ് കമ്പോസ്റ്റിംഗ് യൂണിറ്റുകളും 2500 വീടുകളിൽ ബയോഗ്യാസ് പ്ലാന്റുകളും സബ്സിഡിയോടെ നഗരസഭ നടപ്പിലാക്കുകയുണ്ടായി. എയ്റോബിക് ബിന്നുകളും വേസ്റ്റ് കൺവർട്ടറുകളും കിച്ചൻ ബിന്നുകളും പട്ടണത്തിന്റെ വിവിധ ഭാഗങ്ങളിൽ സ്ഥാപിച്ചുകൊണ്ടും പ്ലാസ്റ്റിക് മാലിന്യങ്ങൾ തരംതിരിച്ച് ക്ലീൻ കേരള കമ്പനി ശേഖരിച്ച് റീ സൈക്ലിംഗ് നടത്തുന്നതിന് അയൽ സംസ്ഥാനങ്ങളിലേക്ക്

അയച്ചുകൊണ്ടും തിരുവനന്തപുരത്തെ മാലിന്യപ്രശ്നം പരിഹരിക്കുന്നതിന് തീവ്രമായ യത്നങ്ങൾ നടന്നുകൊണ്ടിരിക്കുകയാണ്. തിരുവനന്തപുരം കോർപ്പറേഷൻ കഴിഞ്ഞ ഒന്നാം തീയതി മുതൽ 50 മൈക്രോണിൽ താഴെയുള്ള പ്ലാസ്റ്റിക് കാരിബാഗുകൾ നഗരപരിധിയിൽ പൂർണ്ണമായും നിരോധിച്ചുകൊണ്ടുള്ള നീക്കത്തിനും തുടക്കമിട്ടിട്ടുണ്ട്. ശ്ലാഘനീയമായിട്ടുള്ള പ്രവൃത്തികളാണ് നഗരസഭയുടെ ഭാഗത്തുനിന്ന് ഉണ്ടായിക്കൊണ്ടിരിക്കുന്നത്. സംസ്ഥാന സർക്കാരും തിരുവനന്തപുരത്തിന്റെ കാര്യത്തിൽ പ്രത്യേകമായ പരിഗണന തന്നെ നൽകും. ഒരു ശരീരത്തോട് കേരളത്തെ ഉപമിച്ചാൽ അതിന്റെ ഹൃദയമാണ് തിരുവനന്തപുരം. ഹൃദയം നന്നായാൽ ശരീരം നന്നായിരുന്നെന്ന് പറയുന്നത്. തിരുവനന്തപുരം മാലിന്യമുക്തമായാൽ കേരളം തന്നെ മാലിന്യമുക്തമായിരുന്നത് നമുക്ക് പറയാൻ സാധിക്കും. ഈ സർക്കാർ അധികാരത്തിൽ വന്നതിനുശേഷം പദ്ധതി വിഹിതത്തിന്റെ 10 ശതമാനം ഏറ്റെടുപ്പിച്ചു അടിയത് മാലിന്യസംസ്കരണത്തിനുവേണ്ടി നീക്കിവയ്ക്കണമെന്ന് നിഷ്കർഷിച്ചിട്ടുണ്ട്. ഇതെല്ലാം തദ്ദേശസ്വയംഭരണ സ്ഥാപനങ്ങൾക്കും ഇതിനകം കൈമാറി കഴിഞ്ഞു. കേരളത്തിൽ വരുന്ന നവംബർ മാസം ഒന്നാം തീയതിയോടുകൂടി ഒരു ഒ.ഡി.എഫ്. സംസ്ഥാനമായി പ്രഖ്യാപിക്കുവാനുള്ള തീവ്ര യത്നത്തിലാണ് ഗവൺമെന്റ്. സംസ്ഥാന മുഖ്യമന്ത്രി പ്രധാനമന്ത്രിയെക്കണ്ട

സന്ദർഭത്തിൽ ഇത്തരമൊരു വ്യാതി നേടിയെടുക്കുന്നതിന് പ്രഥമ പരിഗണന സംസ്ഥാനം നൽകുമെന്നും കേരളപ്പിറവി ദിനമായ നവംബർ 1-ന് മുമ്പ് കേരളത്തിലെ മുഴുവൻ ഗ്രാമീണ മേഖലകളിലും ഇത് സാധ്യമാക്കുമെന്നും ഉറപ്പുകൊടുത്തിട്ടുണ്ട്. അതിന്റെ തീവ്രമായ യജ്ഞത്തിലാണ് സംസ്ഥാന സർക്കാരും ശുചിത്വമിഷനും തദ്ദേശസ്വയംഭരണ സ്ഥാപനങ്ങളുമെല്ലാം. അങ്ങും അങ്ങയുടെ ആസ്തി വികസന ഫണ്ട് ഉൾപ്പെടെയുള്ള വികസന ഫണ്ടുകൾ ഇക്കാര്യത്തിന് പ്രയോജനപ്പെടുത്തുവാൻ മുന്നോട്ടുവന്നാൽ അതും നമുക്കൊരു വലിയ മുതൽക്കൂട്ടാകുമെന്നുകൂടി ഈ സന്ദർഭത്തിൽ സൂചിപ്പിക്കുകയാണ്.